

نیلے پرندے



عمران سیریز نمبر 6

نیلے پرندے

(مکمل ناول)

چودھویں کی چاندنی پہاڑیوں پر بکھری ہوئی تھی.... سنائے اور چاندنی کا حسین امتزاج صدیوں پرانی چٹانوں کو گویا جھنجھوڑ کر جگا رہا تھا!.... ایک لامتناہی سکوت کے باوجود بھی نہ جانے کیوں ماحول بڑا جاندار معلوم ہو رہا تھا۔ پہاڑوں میں چکراتی ہوئی سیاہ سڑک پر جو بلندی سے کسی بل کھائے ہوئے سانپ سے مشابہ نظر آتی تھی۔ ایک لمبی سی کار دوڑتی دکھائی دے رہی تھی۔ اچانک وہ ایک جگہ رک گئی.... اور اسٹیرنگ کے سامنے بیٹھا ہوا آدمی بڑبڑانے لگا ”کیا ہو گیا ہے.... بھی!“

اس نے اسے دوبارہ اشارت کیا.... انجن جاگا.... ایک مختصر سی انگڑائی لی اور پھر سو گیا!....

کئی بار اشارت کرنے کے باوجود بھی انجن ہوش میں نہ آیا!....
”یار دھکا لگانا پڑے گا!“ اس نے پیچھے مڑ کر کہا! مگر پچھلی سیٹ سے خراٹے ہی بلند ہوتے رہے....

اس نے دونوں گھٹنے سیٹ پر ٹیک کر بیٹھتے ہوئے سونے والے کو بری طرح جھنجھوڑنا شروع کر دیا!....
لیکن خراٹے بدستور جاری رہے۔

آخر جگانے والا سونے والے پر چڑھ ہی بیٹھا!

”ارے... ارے... بچاؤ... بچاؤ!“ اچانک سونے والے نے حلق پھاڑنا شروع کر دیا۔

لیکن جگانے والے نے کسی نہ کسی طرح کھینچ کھانچ کر اسے نیچے اتار ہی لیا!

”ہائیں! میں کہاں ہوں!“ جاگنے والا آنکھیں مل مل کر چاروں طرف دیکھنے لگا۔

”عمران کے بچے ہوش میں آؤ!“ دوسرے نے کہا!

”بچے... خدا کی قسم ایک بھی نہیں ہے... ابھی تو مرغی انڈوں ہی پر بیٹھی ہوئی ہے... سو پر فیاض...!“

”کار اشارٹ نہیں ہو رہی ہے!“ کیپٹن فیاض نے کہا۔

”جب چلے تھے تب تو شاید اشارٹ ہو گئی تھی!“

”چلو دھکا لگاؤ!“

عمران نے اس کے شانے پکڑے اور دھکیلتا ہوا آگے بڑھنے لگا!

”یہ کیا بیہودگی ہے! میں تھپڑ رسید کر دوں گا!“ فیاض پلٹ کر اس سے پلٹ پڑا۔

”ہائیں... ہائیں... ارے میں ہوں... مرد ہوں...!“

”کار دھکائیے بغیر اشارٹ نہیں ہوگی!“ فیاض حلق پھاڑ کر چیخا۔

”تو ایسا بولو نا... میں سمجھا شاید... واہ یار...!“

فیاض اسٹیرنگ کے سامنے جا بیٹھا... اور عمران کار کو آگے سے پیچھے کی طرف دھکیلنے لگا۔

”ارے... ارے...!“ فیاض پھر چیخا! ”پیچھے سے!“

عمران نے منہ پھیر کر اپنی کمر کار کے اگلے حصے سے لگادی اور زور کرنے لگا۔

”ارے خدا غارت کرے... سو... گدھے!“ فیاض دانت پیس کر رہ گیا۔

”اب کیا ہو گیا...!“ عمران جھلائے ہوئے لہجے میں بولا!

فیاض نیچے اتر آیا۔ چند لمحے کھڑا عمران کو گھورتا رہا پھر بے بسی سے بولا۔

”کیوں پریشان کرتے ہو؟“

”پریشان تم کرتے ہو! یا میں!“

”اچھا... تم اسٹیرنگ کر دو! میں دھکا دیتا ہوں!“ فیاض نے کہا۔

”اچھا بابا!“ عمران پیشانی پر ہاتھ مار کر بولا!

وہ اگلی سیٹ پر جا بیٹھا اور کیپٹن فیاض کار کو دھکیل کر آگے کی طرف بڑھانے لگا!

کار نہ صرف اشارٹ ہوئی بلکہ فرارے بھرتی ہوئی آگے بڑھ گئی!

”ارے.... ارے.... روکو.... روکو....!“ فیاض چیخا ہوا کار کے پیچھے دوڑنے لگا! لیکن وہ اگلے موڑ پر جا کر نظروں سے اوجھل ہو گئی! فیاض برابر دوڑتا رہا!.... اس کے علاوہ اور چارہ بھی کیا تھا.... وہ دوڑتا رہا۔ حتیٰ کہ طاقت جواب دے گئی.... اور وہ ایک چٹان سے ٹیک لگا کر ہانپنے لگا! چڑھائی پر دوڑنا آسان کام نہیں ہوتا۔ وہ ایک پتھر پر بیٹھ کر ہانپنے لگا!

اس وقت اس حرکت پر وہ عمران کی بوٹیاں بھی اڑا سکتا تھا! لیکن سانسوں کے ساتھ ہی ساتھ اس کی ذہنی حالت بھی اعتدال پر آتی گئی!

عمران پر غصہ آتا قدرتی امر تھا! لیکن اس کے ساتھ ہی فیاض کو اس بات کا بھی احساس تھا کہ آج اس نے بھی عمران کو کافی پریشان کیا ہے!

آج شام کو وہ عمران کو تفریح کے بہانے کار میں بٹھا کر کسی نامعلوم منزل کی طرف لے اڑا تھا۔ عمران کی لاعلمی میں روشی سے اس کا سامان سفر پہلے ہی حاصل کر چکا تھا اور وہ سب کار کی اٹلنی میں ٹھونس دیا گیا تھا۔

وہ جانتا تھا کہ عمران آج کل کام کے موڈ میں نہیں ہے! لہذا اسے یہ حرکت کرنی پڑی اور پھر جب یہ ”تفریحی سفر“ طویل ہی ہوتا گیا، تو فیاض کو یہ بتانا پڑا کہ وہ اسے سردار گڈھ لے جا رہا ہے! اس پر عمران ایک لمبی سانس کھینچ کر خاموش ہو گیا تھا! اس نے یہ بھی نہیں پوچھا کہ اس طرح سردار گڈھ لے جانے کا مقصد کیا ہے؟....

پھر اس نے کوئی بات ہی نہیں کی تھی! کچھ دیر یونہی بیٹھا رہا تھا۔ پھر پچھلی سیٹ پر جا کر خزانے لینے شروع کر دیئے تھے!

ظاہر ہے کہ ایسی صورت میں فیاض کا غصہ زیادہ زور نہ پکڑ سکا ہوگا! وہ اسی پتھر پر گھٹنوں میں سر دیئے بیٹھا رہا! خنکی کافی تھی!.... سیکرٹوں کاٹن اور کافی کا تھر موس گاڑی ہی میں رہ گئے تھے! ورنہ وہ اسی پرسکون ماحول سے لطف اندوز ہونے کی کوشش ضرور کرتا!

ویسے وہ مطمئن تھا کہ عمران کا مذاق خطرناک صورت نہیں اختیار کر سکتا وہ واپس ضرور آئے گا اور کچھ تعجب نہیں کہ وہ قریب ہی کہیں ہو!

فیاض گھٹنوں میں سر دیئے عمران ہی کے متعلق سوچتا رہا! اسے اس کی بہتری حرکتیں یاد آ رہی تھیں! وہ حرکتیں جن پر ہنسی اور غصہ ساتھ ہی آتے تھے اور دوسروں کی سمجھ میں نہیں آتا تھا کہ وہ ہنستے ہی رہیں یا عمران کو مار بیٹھیں!

حماقت کا اظہار اس کی فطرت کا جزو ثانی بن چکا تھا اور وہ کسی موقع پر بھی اس سے باز نہیں رہتا تھا.... وہ ان کے سامنے بھی حماقت انگیز حرکتیں کرتا جو اسے احمق نہیں سمجھتے تھے۔ مثلاً

خود کیپٹن فیاض کے لئے عمران نے ایک نہیں درجنوں کیس بنائے تھے! کام اس نے کئے تھے اور نام فیاض کا ہوا تھا۔ ظاہر ہے کہ وہ ایسے آدمی کو احسن نہیں سمجھ سکتا تھا۔ لیکن اس کے ساتھ بھی عمران کے احمقانہ رویہ میں کوئی تبدیلی نہیں ہوئی تھی!

تقریباً پانچ منٹ گزر گئے اور فیاض اسی طرح بیٹھا رہا!.... لیکن کب تک.... آخر اسے سوچنا ہی پڑا کہ کہیں سچ مچ عمران چوٹ نہ دے گیا ہو! کیونکہ وہ بھی تو اسے دھوکہ ہی دے کر سردار گڈھ لے جا رہا تھا۔

فیاض اٹھا اور دل ہی دل میں عمران کو گالیاں دیتا ہوا سڑک پر چلنے لگا.... لیکن جیسے ہی اگلے موڑ پر پہنچا اسے سامنے سے کوئی آٹا دکھائی دیا! چلنے کا انداز عمران ہی کا سا تھا!.... فیاض کی منھیاں بھینچ گئیں!

عمران نے دور ہی سے ہانک لگائی ”کپتان صاحب! وہ پھر رک گئی ہے.... چلو دھکا لگاؤ....!“

فیاض کی رفتار تیز ہو گئی! وہ قریب قریب دوڑنے لگا تھا! عمران کے قریب پہنچ کر اس کا ہاتھ گھوما ضرور لیکن خلا میں چکر کاٹ کر رہ گیا کیونکہ عمران بڑی پھرتی سے بیٹھ گیا تھا!

”ہائیں... ہائیں.... کیا ہو گیا ہے تمہیں!“ عمران نے اٹھ کر اس کے دونوں ہاتھ پکڑنے ہوئے کہا! ”ابھی تو اچھے بھلے تھے....“

”میں تمہیں مار ڈالوں گا!“ فیاض دانت پیس کر بولا!

”اب یہاں تنہائی میں جو چاہو کر لو.... کوئی دیکھنے آتا ہے!“

عمران نے شکایت آمیز لہجے میں کہا ”اگر وہ سالی اسٹارٹ نہیں ہوتی تو اس میں میرا کیا قصور ہے!“

”ہاتھ چھوڑو!“ فیاض نے جھٹکے کر کہا! لیکن عمران کی گرفت مضبوط تھی وہ ہاتھ نہ چھڑا سکا۔

”وغدہ کرو کہ مارو گے نہیں!“ عمران بڑی سادگی سے بولا۔

”بچھے غصہ نہ دلاؤ۔!“

”اچھا تو اس کے علاوہ جو کچھ کہو دلا دوں! نائیاں لو گے!“

فیاض کا موڈ ٹھیک ہونے میں بہت دیر نہیں لگی!.... وہ کرتا بھی کیا عمران پر غصہ اتارنا بھی

ایک طرح سے وقت کی بربادی ہی تھی۔

ویسے اس بار حقیقتاً کار کو دھکا دینے کی ضرورت نہیں پیش آئی!

عمران نے اپنے کئی منٹ اس کے انجن پر ضائع کئے تھے! وہ زیادہ دور نہیں گیا تھا!....

قریب ہی ایک جگہ کار روک کر انجن کی مرمت کرنے لگا تھا! اسے توقع تھی کہ فیاض بے

تجاشہ دوڑتا ہوا وہاں تک پہنچ ہی جائے گا۔ لیکن جب کئی منٹ گزر جانے کا بادبود بھی فیاض نہ آیا تو وہ خود ہی اس کی تلاش میں چل پڑا۔

تھوڑی دیر بعد وہ پھر اسی چکراتی ہوئی سڑک پر سفر کر رہے تھے! لیکن کار فیاض بنی ڈرائیو کر رہا تھا.... اور عمران نے پھر کچھلی سیٹ سنبھال لی تھی۔

فیاض بڑبڑانے لگا ”اس وقت تمہاری جگہ اگر کوئی اور ہوتا تو....!“
 ”چین سے گھر پر پڑا سو رہا ہوتا!“ عمران نے جلدی سے جملہ پورا کر دیا!
 ”بکو اس مت کرو۔“ فیاض نے کہا۔ ”معاملہ پانچ ہزار پر طے ہوا ہے!“
 ”کیسا معاملہ!“

”سردار گڈھ میں تمہارا نکاح نہیں ہو گا!“ فیاض نے خشک لہجے میں کہا!
 ”ہائیں.... پھر کیا.... یونہی مفت میں میرا وقت برباد کر رہے ہو!“
 ”ایک بہت ہی دلچسپ کیس ہے!“
 ”یار فیاض! میں تنگ آ گیا ہوں!“

”تمہاری زبان سے پہلی بار اس قسم کا جملہ سن رہا ہوں!“
 فیاض نے حیرت ظاہر کی!

”سینکڑوں بار کہہ چکا ہوں کہ لفظ کیس میرے سامنے نہ دہرایا کرو۔ کیس لا حول و الا قوۃ۔ میں نے اکثر دانیوں کے زچگی کرانے کو بھی کیس ہی کہتے سنا ہے!“
 ”سنو! عمران....! بور نہ کرو!.... ایسا دلچسپ....!“

”میں کچھ نہیں سننا چاہتا! ختم کرو! مجھے غینہ آرہی ہے!“ عمران نے اپنے اوپر کھل ڈالتے ہوئے کہا!

”نی الحال میں صرف یہ کہنا چاہتا ہوں کہ ان لوگوں کے سامنے کوئی ایسی حرکت نہ کرنا جس سے وہ بدول ہو جائیں!.... معاملہ ایسا ہے کہ وہ سرکاری طور پر کوئی کارروائی نہیں کر سکتے!.... اگر کرنا بھی چاہیں تو کم از کم میرا حکم اسے ہنس کر ہی ٹال دے گا!“

فیاض بڑبڑاتا رہا.... اور عمران کے خزانے کار میں گونجتے رہے اتنی جلدی سوچنا ناممکنات میں سے تھا.... شاید عمران کچھ سننے کے موڈ ہی میں نہیں تھا!

مٹی کا تیل دریافت ہو جانے سے ایک اچھا خاصا شہر بس گیا تھا۔ شروع میں صرف مزدور طبقہ کی آبادی تھی! آہستہ آہستہ یہ آبادی پھیلاؤ اختیار کرتی گئی اور پھر ایک دن سردار گڈھ جدید طرز کا ایک ترقی یافتہ شہر بن گیا! پہلے صرف مٹی کے تیل کے کنوؤں کی وجہ سے اس کی اہمیت تھی لیکن اب اس کا شمار مشہور تفریح گاہوں میں بھی ہونے لگا تھا۔۔۔ اور یہاں کے ٹائٹ کلب دور دور تک شہرت رکھتے تھے!۔۔۔

کیپٹن فیاض نے کار ایک کلب کے سامنے روک دی! ٹاؤن ہال کے کلاک ٹاور نے انہی ابھی گیارہ بجائے تھے اور یہ ٹائٹ کلبوں کے جاگنے کا وقت تھا۔۔۔ مگر عمران کے خرائے شباب پر تھے۔۔۔ فیاض جانتا تھا کہ وہ سو نہیں رہا ہے! خرائے قطعی بناوٹی ہیں! لیکن وہ اس کا کچھ باز نہیں سکتا تھا! یہ اور بات ہے کہ وہ کار کے قریب سے گزرنے والوں سے آنکھیں ملاتے ہوئے شرماتا رہا تھا۔ وہ کار کے قریب سے گزرتے وقت ایک لمحہ رک کر خرائے سنتے اور پھر مسکراتے ہوئے آگے بڑھ جاتے!

”او مردود!“ فیاض جھلا کر اسے جھنجھوڑنے لگا!

پہلے تو اس پر کوئی اثر ہی نہیں ہوا۔ پھر یک بیک بوکھلا کر اس نے کھلے ہوئے دروازے سے چھلانگ لگا دی! مگر اس بار چوٹ اسی کو ہوئی! مقصد غالباً یہ تھا کہ سڑک پر گرنے کی صورت میں فیاض نیچے ہو گا اور وہ خود اوپر!۔۔۔ مگر فیاض بڑی پھرتی سے ایک طرف ہٹ گیا اور عمران جھونک میں تو تھا ہی اور نہ منہ سڑک پر چلا آیا۔۔۔

البتہ اس کی پھرتی بھی قابل تعریف تھی۔ شاید ہی کسی نے اسے گرتے دیکھا ہو!۔۔۔ دوسرے ہی لمحہ میں وہ اتنے پر سکون انداز میں فیاض کے شانے پر ہاتھ رکھے کہ اتھا جیسے کوئی بات ہی نہ ہو۔

”ہاں تو اب ہم کہاں ہیں!“ عمران نے ایسے لہجے میں پوچھا جس میں نہ تو شرمندگی تھی اور نہ بے اطمینانی!۔۔۔ فیاض پر ہنسی کا دورہ پڑ گیا تھا!

عمران بے تعلقانہ انداز میں کھڑا رہا۔

آخر فیاض بولا۔ ”کیڑے تو جھاڑ لو۔۔۔“

اور عمران بڑی سعادت مندی سے فیاض کے کیڑے جھاڑنے لگا!

”اب جھینپ نہ مٹاؤ!“ فیاض پھر ہنس پڑا۔

”تم ہمیشہ اوٹ پٹانگ باتیں کیا کرتے ہو!“ عمران بگڑ گیا۔

”چلو۔ چلو!“ فیاض نے اسے دھکیل کر عمارت کی طرف بڑھایا۔ وہ دونوں ہال میں داخل

ہوئے۔ ابھی بہتری میزیں خالی تھیں! فیاض نے چاروں طرف نگاہ دوڑا کر ایک میز منتخب کی.... اور وہ دونوں کرسیوں پر بیٹھ گئے!

اس گوشے کے ویٹر نے قریب آکر انہیں سلام کیا۔

”وعلیکم السلام“ عمران نے اٹھ کر اس سے مصافحہ کرتے ہوئے کہا۔

”بچے تو بخیریت ہیں!“

”جج.... جی.... صاحب.... ہی ہی ہی!“ ویٹر بوکھلا کر بننے لگا اور فیاض نے عمران کے پیر میں بڑی بے دردی سے چنگلی لی.... عمران نے ”سی“ کر کے ویٹر کا ہاتھ چھوڑ دیا۔

”کھانے میں جو کچھ بھی ہواؤ!“ فیاض نے ویٹر سے کہا اور ویٹر چلا گیا!

جن لوگوں نے عمران کو ویٹر سے مصافحہ کرتے دیکھا تھا۔ وہ اب بھی ان دونوں کو گھور رہے تھے! فیاض کو پھر اس پر تاؤ آگیا اور وہ تلخ لہجے میں بولا۔

”تمہارے ساتھ وہی رہ سکتا ہے، جسے اپنی عزت کا پاس نہ ہو!“

”آج کل فری پاس اور کنسمیشن بالکل بند ہے!“ اس نے سر ہلا کر کہا اور ہونٹ سکڑ کر چاروں طرف دیکھنے لگا!

”فیاض! پرواہ نہ کرو!“ عمران نے تھوڑی دیر بعد سنجیدگی سے کہا! ”میں جانتا ہوں کہ تم مجھے یہاں کیوں لائے ہو۔ کیا میں نہیں جانتا کہ یہ پیر یلین ٹائٹ کلب ہے؟“

”میں کب کہتا ہوں کہ تم سردار گڈھ پہلی بار آئے ہو!“ فیاض بولا! خلاف توقع اس کا موڈ آن واحد میں تبدیل ہو گیا تھا! ہو سکتا ہے کہ یہ عمران کی سنجیدگی کا رد عمل رہا ہو۔

”میں روزانہ باقاعدہ طور پر اخبار پڑھتا ہوں!“ عمران نے کچھ سوچتے ہوئے کہا! ”پھر!“

”آج سے ایک ہفتہ قبل اسی ہال میں ایک ننھا سا نیلا پرندہ اڑ رہا تھا!“ عمران آہستہ سے بولا!

”اوہو!.... تو تم سمجھ گئے!“ فیاض کے لہجے میں دبی ہوئی سی مسرت تھی۔

”مگر تم اس سے یہ نہ سمجھنا کہ مجھے کسی ایسے پرندے کے وجود پر یقین بھی ہے!“

”تب پھر کیا بات ہوئی!“ فیاض نے مایوسی سے کہا!

”مطلب یہ ہے کہ اپنے طور پر تحقیق کئے بغیر ایسے کسی پرندے کے وجود پر یقین نہیں کر سکتا!“

”اور تم تحقیق کئے بغیر مانو گے نہیں!“ فیاض نے چمک کر کہا!

”مجھے پاگل کتے نے نہیں کاٹا!“ عمران کا لہجہ بہت خشک تھا!

”مجھے کیا پڑی ہے کہ خواہ مخواہ اپنا وقت برباد کروں!“

”وہ تو تمہیں کرنا ہی پڑے گا!“

”زبردستی!....“

”تمہیں کرنا پڑے گا؟“

”کیا کرنا پڑے گا؟“ عمران کی کھوپڑی پھر آؤٹ آف آرڈر ہو گئی!

”کچھ بھی کرنا پڑے!“

”اچھا میں صبر کروں گا مگر نہیں ویٹر کھانا لا رہا ہے! میں فی الحال کھانا کھا کر ایک کپ چائے

پیوں گا!.... لہذا اب کو اس بند!“

کھانے کے دوران میں سچ مچ خاموشی رہی! شاید فیاض بھی بہت زیادہ بھوکا تھا!.... کھانے

کے بعد چائے کے دوران پھر وہی تذکرہ چھڑ گیا!

”جمیل کا بیان یہی ہے! میں نے وہی میز منتخب کی ہے جس پر اس دن جمیل تھا!“

”کیا!“ عمران اچھل کر کھڑا ہو گیا۔ ”یعنی یہی میز جو ہم استعمال کر رہے ہیں!“

”ہاں یہی! اور خدا کے لئے سنجیدگی سے سنو! بیٹھ جاؤ!“

”واہ رے آپ کی سنجیدگی!“ عمران چڑ کر ہاتھ نچاتا ہوا بولا۔ ”سانپ نے پھن پر بٹھا دو

مجھے۔ لعنت بھیجتا ہوں ایسی دوستی پر!....“

فیاض نے اسے کھینچ کر بٹھا دیا اور کہا ”تمہیں یہ کام کرنا ہی پڑے گا! خواہ کچھ ہو! میں ان

لوگوں سے وعدہ کر چکا ہوں۔۔۔!“

”کن لوگوں سے!“

”جمیل کے خاندان والوں سے!“

”اچھا تو شروع ہو جاؤ.... میں سن رہا ہوں!“

”جمیل اسی میز پر تھا!“

”پھر موڈ خراب کر رہے ہو میرا“ عمران خوفزدہ آواز میں بولا۔ ”بار بار یہی جملہ دہرا کر....“

”بہشت!.... درجنوں آدمیوں نے اس نیلے پرندے کو ہال میں چکر لگاتے دیکھا تھا! وہ پند

لمحے خلا میں چکراتا رہا پھر اچانک جمیل پر گر پڑا!.... اور اپنی باریک سے چونچ اس کی گردن میں

اتار دی! جمیل کا بیان ہے کہ اسے اس کی چونچ اپنی گردن سے نکالنے کے لئے کسی قدر قوت بھی

صرف کرنی پڑی تھی۔ بہر حال اس نے اسے کھینچ کر کھڑکی سے باہر پھینک دیا تھا۔ دور بیٹھے

ہوئے لوگ اس کا مضحکہ اڑانے کے لئے ہنسنے لگے! ان کے ساتھ وہ بھی ہستارہا۔ لیکن وہ زیادہ

مہم تک یہاں نہیں بیٹھ سکا! کیوں کہ اسے ایسا محسوس ہو رہا تھا! جیسے گردن میں بچھو نے ڈنک مار

دیا ہو.... لیکن پھر یہ تکلیف ایک گھنٹے سے زیادہ نہ رہی۔ رات بھر وہ سکون سے سویا اور جب دوسری صبح جاگا تو اپنے سارے جسم پر بڑے بڑے سفید دھبے پائے.... خاص طور پر چہرہ بالکل ہی بد نما ہو گیا ہے.... اب اگر تم اسے دیکھو تو پہلی ہی نظر میں وہ برص کا کوئی بہت پرانا مریض معلوم ہو گا!....“

”کہنے کا مقصد یہ ہے کہ وہ داغ اسی پرندے کے حملے کا نتیجہ ہیں!“ عمران بولا۔
”یقیناً!“

”کیا ڈاکٹروں کی رائے یہی ہے!“
”ڈاکٹروں کو اسے برص تسلیم کرنے میں تامل ہے!.... جمیل کا خون ٹسٹ کیا گیا ہے اور اسی کی بناء پر ڈاکٹر کوئی واضح رائے دیتے ہوئے ہچکچا رہے ہیں!“
”خون کے متعلق رپورٹ کیا ہے!“
”خون میں بالکل نئی قسم کے جراثیم پائے گئے ہیں! کم از کم اس وقت تک کے دریافت شدہ جراثیم میں ان کا شمار نہیں کیا جاسکتا!“

”اوہ۔ اچھا! رپورٹ کی ایک کاپی تو مل ہی جائے گی۔!“
”ضرور مل جائے گی۔“ فیاض نے سگریٹ سلگاتے ہوئے کہا۔
”مگر اس کے خاندان والے محکمہ سرائگریسانی سے کیوں مدد چاہتے ہیں! اس مرض کا سراغ تو ڈاکٹر ہی پائیں گے!“
”حالات کچھ اسی قسم کے ہیں!“ فیاض سر ہلا کر بولا ”اگر واقعی یہ کوئی مرض ہے تو اس پرندے نے جمیل ہی کو کیوں منتخب کیا تھا جب کہ پورا ہال بھرا ہوا تھا!“
”یہ دلیل بے تکی ہے!“

”پوری بات بھی تو سنو!“
”اگر اچانک اُس دن وہ اس مرض میں مبتلا نہ ہو گیا ہوتا تو اس کی ممکنہ تیسرے ہی دن ایک بہت اونچے خاندان میں ہو جاتی۔!“
”آج.... چھا!۔۔۔ ہوں!“

”اب تم خود سوچو!“
”سوچ رہا ہوں!“ عمران نے لا پرواہی سے جواب دیا! پھر کچھ دیر بعد بولا ”گردن کے زخم کے متعلق ڈاکٹر کیا کہتے ہیں!“
”کیسا زخم!.... دوسری صبح اس جگہ صرف ایک نشان نظر آ رہا تھا جیسے گردن میں گزشتہ روز

انجکشن دیا گیا ہو اور اب تو شاید خود جمیل بھی یہ نہ بتا سکے کہ پرندے نے کس جگہ چونچ اگائی تھی!“
 ”خوب....!“ عمران نکلیوں سے ایک جانب دیکھتا ہوا بڑبڑایا! کچھ دیر تک خاموشی رہی پھر

عمران نے پوچھا!

”اچھا سو پر فیاض! تم مجھ سے کیا چاہتے ہو!“

”یہ کہ تم اس سلسلے میں جمیل کے خاندان والوں کی مدد کرو!“

”لیکن اس سے کیا فائدہ ہوگا! جمیل کی منتگی تو ہونے سے رہی! تم مجھے ان لوگوں کا پتہ بتاؤ
 جن کے ہاں جمیل کی منتگی ہونے والی تھی!“

”اس سے کیا ہوگا!“

”میری منتگی ہوگی! کیا تم یہ چاہتے ہو کہ میں شادی کے بغیر ہی مر جاؤں!“

”میں نہیں سمجھا!“

”تم منتگی اور شادی نہیں سمجھتے! الو کہیں کے! ہاں!“

”عمران کام کی بات کرو۔۔۔!“

”فیاض صاحب!.... پتہ!“

”اچھا تو کیا تم یہ سمجھتے ہو کہ یہ انہیں لوگوں کی حرکت ہے!“

”اگر ان کا تعلق پرندوں کی کسی نسل سے ہے تو یقیناً انہیں کی ہوگی اور مجھے انتہائی خوشی
 ہوگی اگر میں کسی چڑے کا داماد بن جاؤں!“

”تم پھر بہکنے لگے!“

”فیاض.... ڈیئر.... پتہ....!“

فیاض چند لمحے کچھ سوچتا رہا پھر بولا ”وہ یہاں کا ایک سربرآوردہ خاندان ہے!.... نواب
 جاوید مرزا کا خاندان.... پروین.... جاوید مرزا ہی کی اکلوتی لڑکی ہے اور جاوید مرزا بے اندازہ
 دولت کا مالک ہے!“

”آہا....“ عمران اپنی رائیں پینٹتا ہوا بولا ”تب تو اپنی چاندی ہے!“

”بکو اس بند نہیں کرو گئے!“

”اچھا! خیر ہٹاؤ!“ عمران نے کچھ سوچتے ہوئے کہا ”جمیل کس حیثیت کا آدمی ہے!“

”ظاہر ہے کہ وہ بھی دولت مند ہی ہو گا ورنہ جاوید مرزا کے یہاں رشتہ کی تجویز کیونکر
 ہوتی.... اور اب تو جمیل کی دولت میں مزید اضافہ ہو جائے گا کیونکہ ابھی حال ہی میں اس کی
 ایک مملوکہ زمین میں تیل کا بہت بڑا ذخیرہ دریافت ہوا ہے!“

”جیسا جمیل اس زمین کا تنہا مالک ہے!“

”سو فیصدی! خاندان کے دوسرے لوگ حقیقتاً اس کے دست نگر ہیں! یا دوسرے الفاظ میں

اس کے ملازم سمجھ لو۔ تین چچا دو ماموں.... چچا زاد بھائی بھی کئی عدد....!“

”اور چچا زاد بہنیں!“

”کئی عدد....!“

”ان میں سے کوئی ایسی بھی ہے جس کی عمر شادی کے قابل ہو!“

”میرا خیال ہے کہ خاندان میں ایسی تین لڑکیاں ہیں!“

”جمیل کے کاروبار کی تفصیل....!“

”تفصیل کے لئے مزید پوچھ گچھ کرنی پڑے گی ویسے یہاں اس کے دو بڑے کارخانے ہیں!

ایک ایسا ہے جس میں مٹی کے تیل کے پیرل ڈھالے جاتے ہیں! دوسرے میں مٹی کے تیل کی

صفائی ہوتی ہے!“

”تو گویا وہ بھی کافی مالدار ہے!“ عمران سر ہلا کر بولا ”لیکن کیا خود جمیل ہی نے تم سے گفت و

شنید کی تھی!“

”نہیں! اس نے تو لوگوں سے ملنا جلنا ہی ترک کر دیا ہے! نہ وہ گھر سے باہر ہی نکلتا ہے!“

”تو کیا میں اسے نہ دیکھ سکوں گا!“

”کوشش یہی کی جائے گی کہ تم اسے دیکھ سکو!.... ویسے وہ میرے سامنے بھی نہیں آیا تھا!“

”تم نے یہ نہیں بتایا کہ محکمہ ہر اغر سانی سے رجوع کرنے کی ضرورت کیسے محسوس ہوئی تھی!“

”اس کے چچا.... سجاد کو.... وہ میرا پرانا شاسا ہے!“

”اب ہم کہاں چلیں گے!“

”میرا خیال ہے کہ میں تمہیں جمیل کی کوٹھی میں پہنچا دوں! لیکن خدا کے لئے بہت زیادہ

بوریت نہ پھیلاتا!.... تمہیں اپنی عزت کا بھی پاس نہیں ہوتا!“

”میری فکر تو تم کیا ہی نہ کرو! میری عزت ذرا واٹر پروف قسم کی ہے!“

”میں نہیں چاہتا کہ لوگ مجھے اُلو سمجھیں!“

”حالانکہ تم سے بڑا الو آج تک میری نظروں سے نہیں گزرا!“ عمران نے سنجیدگی سے

کہا! ”لاؤ ایک سگریٹ مجھے بھی دو! میں اب باقاعدہ طور پر سگریٹ شروع کر دوں گا۔ کل ہی

ایک بزرگ فرما رہے تھے کہ جن پیسوں کا کھی دودھ کھاتے ہو اگر انہیں کے سگریٹ پیو تو کیا

رج ہے!“

”اچھا اب بکواس بند کرو!“ فیاض اس کی طرف سگریٹ کیس بڑھاتا ہوا بولا.... اور عمران نے سگریٹ کیس لے کر اپنی جیب میں ڈال لیا.... وہ دونوں کرسیوں سے اٹھ گئے!

”کیا مطلب....!“ فیاض نے کہا۔

”تمہارے پاس کافی سگریٹ ہیں! اب میں آج ہی سے تو سگریٹ خریدنے سے رہا....“

فیاض ہونٹوں ہی ہونٹوں میں کچھ بڑبڑا کر خاموش ہو گیا۔

۳

جیل کی کوٹھی بڑی شاندار تھی اور اس کا پھیلاؤ بہت زیادہ تھا! ہو سکتا ہے کہ اس کی تعمیر اسی اندازے کے ساتھ ہوئی ہو کہ پورا خاندان اس میں رہ سکے! کم و بیش پچیس کمرے ضرور رہ ہوں گے۔

فیاض عمران کو کچھلی رات ہی یہاں پہنچا گیا تھا اور پھر فیاض وہاں اتنی ہی دیر ٹھہرا تھا جتنی دیر میں وہ سجاد اور اس کے دوسرے بھائیوں سے عمران کا تعارف کرا سکا تھا! عمران نے بقیہ رات سکون سے گزاری! یعنی صبح تک اطمینان سے سوتا رہا!

دن کے اجالے میں لوگوں نے عمران کے متعلق کوئی اچھی رائے نہیں قائم کی! کیونکہ وہ صورت ہی سے پرلے سرے کا بیوقوف معلوم ہوتا تھا!

چائے اس نے اپنے کمرے میں تنہا پی.... اور پھر باہر نکل کر ایک ایک سے ”امجاد صاحب“ کے متعلق پوچھنے لگا! لیکن ہر ایک نے اس نام سے لاعلمی ظاہر کی! آخر سجاد آنکر لایا! عمران نے اس سے بھی ”امجاد صاحب“ کے متعلق پوچھا!

”یہاں تو کوئی بھی امجاد نہیں ہے!“ سجاد نے کہا!.... یہ ایک ادھیر عمر کا قوی الجشہ آدمی تھا! اور اس کے چہرے پر سب سے نمایاں چیز اس کی ناک تھی!

”تب پھر شائد میں غلط جگہ پر ہوں!“ عمران نے مایوسی سے کہا۔ ”کیپٹن فیاض نے کہا تھا کہ امجاد صاحب میرے پرانے شناسا ہیں اور ان کے بھتیجے!....“

”امجاد نہیں سجاد“ سجاد نے کہا ”میں ہی سجاد ہوں!“

”نہیں صاحب مجھے اچھی طرح یاد ہے۔ امجاد....! اگر آپ سجاد کہتے ہیں تو پھر یہی درست

ہوگا۔ آپ کے بھتیجے صاحب.... میں ان سے ملنا چاہتا ہوں!“

”بہت مشکل ہے جناب!“ سجاد بولا ”وہ کمرے سے باہر نکلتا ہی نہیں.... ہم سب خوشامدینا کرتے کرتے تھک گئے!“

”مجھے وہ کمرہ ہی دکھا دیجئے!“

”آئیے.... پھر کوشش کریں! ممکن ہے کہ.... مگر مجھے امید نہیں!“

وہ تین راہداریوں سے گزرنے کے بعد ایک کمرے کے سامنے رک گئے عمران نے دروازے

کو دھکا دیا! لیکن وہ اندر سے بند تھا!

سجاد نے آواز دی لیکن اندر کوئی صرف کھانس کر رہ گیا.... اتنے میں عمران نے جیب سے

سگریٹ کیس نکال کر ایک سگریٹ سجاد کو پیش کیا اور دوسرا خود سلگالیا!.... سجاد نے سگریٹ

لگا کر پھر دروازے پر دستک دی۔

”خدا کے لئے مجھے میرے حال پر چھوڑ دو!“ اندر سے ایک بھرائی ہوئی سی آواز آئی!

”جمیل بیٹے! دروازہ کھول دو! باہر آؤ.... دیکھو میں نے ایک نیا انتظام کیا ہے! ہمارے

دشمنوں کی گردنیں نالی میں رگڑ دی جائیں گی!“

”چچا جان میں کچھ نہیں چاہتا.... میں کچھ نہیں چاہتا!“

”ہم تو چاہتے ہیں!“

”فضول ہے! بیکار ہے.... اس کمرے سے میری لاش ہی نکلے گی!....“

”دیکھا آپ نے!“ سجاد نے آہستہ سے عمران سے کہا اور عمران صرف سر ہلا کر رہ گیا!

پھر سجاد خاموش ہو کر کچھ سوچنے لگا! وہ بے خیالی میں پے در پے سگریٹ کے لمبے لمبے کش

لے رہا تھا! اچانک اس کے چہرے کے قریب ایک دھماکہ ہوا اور سگریٹ کی دھجیاں اڑ گئیں۔

”ارے خدا! سجاد چیخ مار کر فرش پر ڈھیر ہو گیا۔

”کیا ہوا!“ اندر سے کوئی چیخا! پھر دوڑنے کی آواز آئی اور دروازہ جھٹکے کے ساتھ کھل گیا!

دوسرے لمحے میں عمران کے سامنے ایک قوی بیکل نوجوان کھڑا ہوا تھا جس کے چہرے پر بڑے

بڑے سفید دھبے تھے!

اس نے جھپٹ کر سجاد کو فرش سے اٹھایا اور سجاد عمران کی طرف دیکھ کر دھاڑا۔

”یہ کیا.... بیہودگی تھی!“

”ارے.... لال.... خدا.... خدا کی قسم....!“ عمران ہکلائے لگا!

”یہ کیا ہوا....“ جمیل نے سجاد کو جھنجھوڑ کر کہا۔ ”یہ کیا تھا!“

”کچھ نہیں!“ سجاد عمران کو قہر آلود نظروں سے گھورتا ہوا ہانپ رہا تھا!

”آپ کون ہیں!“ جمیل عمران کی طرف مڑا۔ لیکن پھر دوسرے ہی لمحے میں دونوں ہاتھوں

سے اپنا چہرہ چھپا کر کمرے میں گھس گیا! دروازہ پھر بند ہو چکا تھا!

”مجھے بتائیے کہ اس بیہودگی کا کیا مطلب تھا!“ سجاد عمران کے چہرے کے قریب ہاتھ بلا کر چنڈا گھر کے کئی دوسرے افراد بھی اب وہاں پہنچ گئے تھے!

”دیکھئے! عرض کرتا ہوں!“ عمران گھبرائے ہوئے لہجے میں بولا۔

”یہ کیپٹن فیاض کی حرکت ہے! اس نے میرے سگریٹ کیس سے اپنا سگریٹ کیس بدل لیا ہے یہ دیکھئے!.... سگریٹ کیس پر اس کا نام بھی موجود ہے!“

عمران نے سگریٹ کیس اسے پکڑا دیا۔!

”یہ سگریٹ دراصل میرے لئے تھا!“ عمران پھر بولا ”مجھے بہت افسوس ہے! لا حول ولاقوہ آپ جلتے تو نہیں!“

وہ آگے جھک کر اس کے چہرے کا جائزہ لینے لگا!

”اگر یہ مذاق تھا تو میں ایسے مذاق پر لعنت بھیجتا ہوں!“ سجاد نے ناخوشگوار لہجے میں کہا ”میں نہیں جانتا تھا کہ فیاض ابھی تک بچپن ہی کی حدود میں ہے!“

”میں فیاض سے سمجھ لوں گا!“ عمران اپنی منھیاں بھیجنے کر بولا۔

دوسرے افراد سجاد سے دھماکے کے متعلق پوچھنے لگے اور سجاد نے سگریٹ پھٹنے کا واقعہ دہراتے ہوئے کہا ”اس طرح اچانک ہارٹ فیل بھی ہو سکتا ہے! فیاض کو ایسا مذاق نہ کرنا چاہیے تھا! اس نے اس کے سگریٹ کیس سے اپنا سگریٹ کیس بدل لیا ہے! اب سوچتا ہوں کہیں فیاض نے مجھ سے بھی تو مذاق نہیں کیا ہے!“

”ضرور کیا ہو گا!“ عمران حماقت انگیز انداز میں پلکیں جھپکاتا ہوا بولا۔

”آپ کا عہدہ کیا ہے؟“ سجاد نے اس سے پوچھا۔

”شہدہ....! میرا کوئی شہدہ نہیں ہے۔ لا حول ولاقوہ کیا آپ مجھے لفنگا سمجھتے ہیں! لفنگا ہو گا وہی سالا فیاض۔ ایک دفعہ پھر لا حول ولاقوہ!“

”آپ اونچا بھی سنتے ہیں!“ سجاد اسے گھورنے لگا!

”میں اونچا نیچا سب کچھ سن سکتا ہوں!“ عمران برا سامنہ بنا کر بولا اور سگریٹ کیس سے دوسرا سگریٹ نکالنے لگا.... پھر اس طرح چونکا جیسے دھماکے والا واقعہ بھول ہی گیا ہو اس نے جھلاہٹ کا مظاہرہ کرنے کے سلسلے میں سارے سگریٹ توڑ کر پھینک دیئے اور سگریٹ کیس کو فرش پر رکھ کر پہلے تو اس پر گھونے برساتا رہا!.... پھر کھڑا ہو کر جوتوں سے روندنے لگا!

نتیجہ یہ ہوا کہ سگریٹ کیس کی شکل ہی بگڑ گئی!

کچھ لوگ مسکرا رہے تھے اور کچھ اسے حیرت سے دیکھ رہے تھے۔

”میں نے آپ کا عہدہ پوچھا تھا!“ سجاد بولا۔

”میں آپ کے کسی سوال کا جواب نہیں دوں گا!“ عمران کا لہجہ ناخوشگوار تھا!“ میں ابھی واپس جاؤں گا۔ فیاض کی ویسی کی ایسی.... ایسی کی ایسی.... لا حول ولا قوۃ.... کیا کہتے ہیں اسے.... ویسی کی جیسی....!“

”ایسی کی تیسری!“ ایک لڑکی نے ہنستے ہوئے تصحیح کی۔!

”جی ہاں! ایسی کی تیسری.... شکریہ!“ عمران نے کہا اور لمبے لمبے قدم اٹھاتا ہوا وہاں سے چلا گیا۔ لڑکی نے سجاد کا ہاتھ پکڑا اور ایک دوسرے کمرے میں لے آئی!

”یہ آدمی بڑا گھاگ معلوم ہوتا ہے۔“ اس نے سجاد سے کہا۔

”بالکل گدھا!“

”نہیں ڈیڈی! میں ایسا نہیں سمجھتی!.... جمیل بھائی کو کمرے سے نکالنے کی ایک بہترین تدبیر تھی!.... یہ بتائیے کہ پہلے بھی کوئی اس میں کامیاب ہو سکا تھا! خود فیاض صاحب نے بھی تو کوشش کی تھی!“

سجاد کچھ نہ بولا اس کی پیشانی پر شکنیں ابھر آئی تھیں۔ اس نے تھوڑی دیر بعد کہا!

”تم ٹھیک کہتی ہو! سعیدہ! بالکل ٹھیک! مگر کمال ہے.... صورت سے بالکل گدھا معلوم ہوتا ہے!“

”محکمہ سرانمرسانی میں ایسے ہی لوگ زیادہ کامیاب سمجھے جاتے ہیں اور وہ سچ مچ اپنی ظاہری حالت کی ضد ہوتے ہیں!“

عمران رابرداری سے کچھ اس انداز میں رخصت ہوا تھا جیسے اپنے کمرے میں پہنچتے ہی وہاں سے روانہ ہو جانے کی تیاریاں شروع کرے گا۔

”اب کیا کیا جائے!“ سجاد نے سعیدہ سے کہا۔

”میں.... میں نہیں تم جاؤ....!“

”اچھا.... میں ہی روکتی ہوں!“

سعیدہ اس کمرے میں آئی جہاں عمران کا قیام تھا! دروازہ اندر سے بند نہیں تھا! اس نے دستک دی! لیکن جواب نہ ارد! آخر تیسری دستک کے بعد اس نے دھکا دے کر دروازہ کھول دیا! کمرہ خالی تھا۔ لیکن عمران کا سامان بدستور موجود تھا۔ پھر نوکروں سے پوچھتے پر معلوم ہوا کہ عمران خالی ہاتھ باہر گیا ہے۔

۴

حیرتیں نائنٹ کلب دن میں بھی آباد رہتا تھا!.... وجہ یہی تھی کہ وہاں رہائشی کمرے بھی تھے.... اور وہاں قیام کرنے والے مستقل ممبر کہلاتے تھے اور پھر چونکہ یہ ”میزان“ کا زمانہ تھا اس لئے یہاں چوبیس گھنٹوں کی سروس چلتی تھی!

عمران نے ڈائننگ ہال میں داخل ہو کر چاروں طرف دیکھا اور پھر ایک گوشہ میں جا بیٹھا۔ اس کی پشت پر کھڑکی تھی اس نے ویٹر کو بلا کر آئس کریم کا آرڈر دیا۔ حالانکہ بخشی اس وقت بھی اچھی خاصی تھی!....

وہ تھوڑی دیر تک آئس کریم کی چسکیاں لیتا رہا.... پھر یک بیک اس طرح اچھلا کہ بچے کے بل میز پر آ رہا۔ وہاں سے پھسل کر فرش پر گرا اور پھر وہ اس طرح کپڑے جھاڑ جھاڑ کر اچھل کود رہا تھا جیسے کپڑوں میں شہد کی مکھیاں گھس گئی ہوں۔

ہال میں اس وقت زیادہ آدمی نہیں تھے! بہر حال جتنے بھی تھے وہ اپنی جگہوں پر بیٹھے تو نہیں رہ سکتے تھے!

”کیا بات ہے.... کیا ہوا!“ کسی نے پوچھا!

”ہپ.... ہپ.... پھر زندہ.... پر زندہ!“ عمران ایک کرسی پر ہانپتا ہوا بوا پھر اس نے ان کھڑکی کی طرف اشارہ کیا جس کے قریب بیٹھ کر اس نے آئس کریم کھائی تھی!

”پر زندہ!“ ایک لڑکی نے خوفزدہ آواز میں دہرایا!

اور پھر لوگ بھانت بھانت کی بولیاں بولنے لگے! ویٹروں نے جھپٹ جھپٹ کر سارے کھڑکیاں بند کر دیں!

لیکن اتنے میں ایک بھاری بھر کم آدمی عمران کے قریب پہنچ گیا اور وہ صورت سے کوئی اچھا آدمی نہیں معلوم ہوتا تھا! اس کا چہرہ کسی بلڈاگ کے چہرے سے مشابہ تھا!

”پر زندہ!“ وہ عمران کے شانے پر ہاتھ مار کر غر آیا۔ ”ذرا میرے ساتھ آئیے!“

”کک.... کیوں!“

”اس لئے کہ میں یہاں کا میجر ہوں!“ اس نے عمران کی بغلوں میں ہاتھ دے کر اسے کرائی

سے اٹھا دیا!

عمران کو اس کے اس رویہ پر حیرت ضرور ہوئی لیکن وہ خاموش رہا اور اس نے اسے ال بات کا موقع نہیں دیا کہ وہ بغلوں میں ہاتھ دیئے ہوئے ہی اسے اپنے ساتھ لے جاتا۔

فیجر نے اسے اپنے کمرے میں کھینچ کر دروازہ اندر سے بند کر لیا۔ عمران اس وقت پہلے سے بھی زیادہ بیوقوف نظر آ رہا تھا!

”ہوں کیا قصہ تھا پرندے کا!“ وہ عمران کو گھورتا ہوا غرایا۔

”قصہ تو مجھے یاد نہیں!“ عمران نے بڑی سادگی سے کہا۔ ”لیکن پرندہ نہ ور تھا!....“

”نلا!....!“

”اور وہ تمہاری گردن میں لٹک گیا! کیوں؟“

”نہیں لٹک سکا!.... میں دعویٰ سے کہتا ہوں!....“

”تمہیں کس نے بھیجا ہے! اس نے میز کی دراز کھول کر لوہے کا ایک دو فٹ لمبا رول نکالتے ہوئے کہا۔

”کسی نے نہیں! میں والدین سے چھپ کر یہاں آیا تھا!....“ عمران نے لا پرواہی سے

جواب دیا! لیکن اس کی نظریں لوہے کے اس رول پر تھیں!

”میں تمہاری ہڈیاں بھوسہ کر دوں گا!“ فیجر گردن اکڑا کر بولا!

”کیا والد صاحب نے ایسا کہا ہے!“ عمران نے خوفزدہ آواز میں پوچھا!

”تمہیں یہاں کس نے بھیجا ہے!“

”اچھا تم ہی بتاؤ کہ کون بھیج سکتا ہے!“ عمران نے سوال کیا لیکن فیجر رول سنبھال کر اس پر

ٹوٹ پڑا۔

عمران ”ارے“ کرتا ہوا ایک طرف ہٹ گیا....! رول دیوار پر پڑا اور فیجر پھر پلٹا.... دوسرا

حملہ بھی سخت تھا! لیکن اس بار فیجر اپنی ہی جھونک میں میز سے جا لکرایا اور پھر میز کے ساتھ ہی

خود بھی الٹ گیا! موقع تھا! عمران چاہتا تو اتنی دیر میں دروازہ کھول کر کمرے سے باہر نکل سکتا

تھا!.... مگر وہ احتمول کی طرح کھڑا....! ارے ارے.... ہی کرتا رہ گیا!

”آپ کے کہیں چوٹ تو نہیں آئی!“ عمران نے اس وقت پوچھا جب وہ دوسری طرف ہاتھ

لیک کر اٹھ رہا! اس کے اس جملے پر فیجر کو اس زور کا غصہ آیا کہ وہ ایک بار پھر اتنی ہونی میز پر

ڈھیر ہو گیا!....!

”میں تمہیں زندہ نہیں چھوڑوں گا!“ فیجر دوبارہ اٹھنے کی کوشش کرتا ہوا غرایا!

”آپ خواہ مخواہ خفا ہو رہے ہیں چچا جان!“ عمران نے نہایت سعادتمندی سے عرض کیا

”آپ یقیناً والد صاحب کے دوست معلوم ہوتے ہیں! اگر آپ کی یہی خواہش ہے تو آئندہ میں

یہاں نہ آؤں گا!“

فیجر سامنے کھڑا سے گھور رہا تھا اور اس کا سینہ سانسوں کے اتار چڑھاؤ کے ساتھ پھول کر پچک رہا تھا!.....

”جی ہاں!“ عمران احمقوں کی طرح سر ہلا کر بولا! ”والد صاحب کہتے ہیں کہ جہاں عورتیں بھی ہوں وہاں نہ جایا کرو..... جی ہاں..... کان پکڑتا ہوں..... اب کبھی نہ آؤں گا!“

فیجر پھر بھی نہ بولا! وہ ایک کرسی پر بیٹھ کر عمران کو گھورنے لگا! عمران بھی سر ہلانے لگا رہا..... اس کے اس رویے ہی نے فیجر کو الجھن میں ڈال دیا اور نہ یہ بات وہ بھی سوچ سکتا تھا کہ عمران اگر بھاگنا چاہتا تو وہ اسے روک نہ پاتا!

”پرندہ! تم نے اپنی آنکھوں سے دیکھا تھا!.....“ اس نے تھوڑی دیر بعد پوچھا!

”وہ میری گردن سے ٹکرایا تھا!..... مجھے پردوں کی ہلکی سی جھلک دکھائی دی تھی..... پھر میں نہیں جانتا کہ وہ کدھر گیا!“

”بکواس..... بالکل بکواس..... میرے کلب کو بدنام کرنے کی ایک انتہائی مکر وہ سازش!“

”میں بالکل نہیں جانتا کہ آپ کیا کہہ رہے ہیں!“

”تم بس یہاں سے چپ چاپ چلے جاؤ اور کبھی یہاں تمہاری شکل نہ دکھائی دے! سمجھے!“

عمران کچھ سوچنے لگا! پھر سر ہلا کر بولا ”یہ کوئی دوسرا معاملہ معلوم ہوتا ہے!..... آپ والد صاحب کے دوست نہیں ہیں۔ کیوں؟“

”چلے جاؤ!“ فیجر حلق پھاڑ کر بولا!

”تم میری توہین کر رہے ہو دوست!“ عمران یک بیک سنجیدہ ہو گیا!

”تم کون ہو؟“

”میں سیاح ہوں..... اور میں نے اس پراسرار پرندے کے متعلق اخبارات میں پڑھا تھا!“

”سب بکواس ہے!“ فیجر غرایا!..... ”وہ پرندہ اس کتے..... جمیل کے علاوہ اور کسی کو نہیں دکھائی دیا تھا..... کلب کو بدنام کرنے کا ایک ناپاک طریقہ!“

”تب تو ضرور یہی بات ہو سکتی ہے..... اور میں سچ کہتا ہوں کہ مجھے بھی اس کہانی پر یقین نہیں آیا ہے!“

”ابھی تم نے کیا سوانگ بھرا تھا!“ فیجر پھر جھلا کر کھڑا ہو گیا!

”بیٹھو بیٹھو! یہ میرا پیشہ ہے!“ عمران ہاتھ اٹھا کر بولا!

”کیا پیشہ!.....“

”میں ایک اخبار کارپورٹر ہوں!..... چندر نگر کا مشہور اخبار..... اجالا!..... نام سنا ہو گا تم

نے... میں صحیح واقعہ معلوم کرنے کی غرض سے یہاں آیا ہوں!“
”تم جھوٹے ہو!“ فیجر غرایا!

”تمہارے پاس کیا ثبوت ہے کہ میں جھوٹا ہوں!... مجھے صحیح معلومات حاصل کرنی ہیں
ورنہ میں اب تک یہاں ٹھہر تا کیوں؟... میرا سرائتا مضبوط نہیں ہے کہ لوہے کی سلاخ سے
جبت کر سکے۔“

”تو تم نے پرندے کا نام اس طرح کیوں لیا تھا!“
”محض اس لئے کہ تم مجھ سے کھل کر گفتگو کر سکو!... تم نے محض غصے میں اس بات کا
اظہار کر دیا کہ یہ تمہارے کلب کو بدنام کرنے کے لئے ایک سازش ہے... کیا تم نے دوسرے
اخبار کے رپورٹروں سے بھی یہی کہا ہو گا!“
”نہیں!“ فیجر اپنے ہونٹوں پر زبان پھیر کر بولا!
”کیوں!“

لیکن فیجر نے اس ”نہیں“ کا کوئی جواب نہیں دیا!
عمران نے سر ہلا کر کہا ”تم نے اس لئے اس بات کا اظہار نہیں کیا کہ جمیل شہر کا ایک بہت
بڑا آدمی ہے...“
اس پر فیجر نے شہر کے اس بہت بڑے آدمی کو ایک گندی سی گالی دی! اور پھر خاموش
ہو گیا!

”ٹھیک ہے! تم کھلم کھلا نہیں کہہ سکتے! ظاہر ہے کہ تمہارا کلب انہیں بڑے آدمیوں کی وجہ
سے چلتا ہے!“

فیجر نے تمام بڑے آدمیوں کے لئے بھی وہی گالی دہرائی اور اپنے جیب میں ہاتھ ڈال کر
سگریٹ کا پیکٹ تلاش کرنے لگا۔

”ٹھیک ہے!“ عمران مسکرا کر بولا ”میں تم سے متفق ہوں اور میرا اخبار بھی متفق ہو جائے
گا! لیکن صحیح حالات کا علم ضروری ہے۔“

”میں دعویٰ سے کہہ سکتا ہوں کہ وہ پرندہ جمیل کے علاوہ اور کسی کو نہیں دکھائی دیا تھا!“

”لیکن جمیل تمہارے کلب کو بدنام کیوں کرنا چاہتا ہے!“

”میں نے ایکشن میں اس کی مخالفت کی تھی!“ فیجر بولا۔

”مگر میرا خیال ہے کہ اس نے ایکشن میں حصہ نہیں لیا تھا!“ عمران نے کہا۔

”وہ خود نہیں حصہ لیتا! مگر اپنے امیدوار کھڑے کرتا ہے... اور اس کی یہی کوشش ہوتی

ہے کہ اس حلقہ انتخاب سے اس کے امیدوار کے علاوہ اور کوئی کامیابی نہ حاصل کر سکے!“
 ”اچھا خیر.... ہاں مگر تمہاری مخالفت کا نتیجہ کیا نکلا تھا۔“
 ”اس کے دو امیدوار کامیاب نہ ہو سکے!“

”اور وہ اس کے باوجود بھی تمہارے کلب میں آتا رہا تھا!“ عمران نے کہا!
 ”ہاں.... اسی پر تو مجھے حیرت تھی! لیکن اس پرندے والے معاملے نے میری آنکھیں کھول دیں! وہ اس طرح انتقام لینا چاہتا ہے! آدھے سے زیادہ مستقل ممبروں نے کلب سے کنارہ کشی اختیار کر لی ہے.... اور روزانہ کے گاہکوں میں بھی کمی واقع ہو گئی ہے!“
 ”اچھا اگر یہ سازش ہے تو میں دیکھ لوں گا!“ عمران بولا!“ اور میں یہاں سے اس دقت تک ر جاؤں گا۔ جب تک کہ حقیقت نہ معلوم کر لوں!“
 منبر کچھ نہ بولا! اس کے چہرے پر یقین و تشکیک کی کش مکش کے آثار نظر آ رہے تھے!

۵

شام بڑی خوشگوار تھی! سورج دور کی پہاڑیوں کی طرف بھک رہا تھا اور کپکپاتی ہوئی سرفی مائل دھوپ سرسبز چٹانوں پر بکھری ہوئی تھی!
 عمران چلتے چلتے اچانک منہ کے بل گر پڑا پہلے تو ننھی ننھی بچیوں نے قہقہہ لگایا لیکن جب عمران اٹھنے کی بجائے بے حس و حرکت اوندھا پڑا ہی رہا تو بچیوں کے ساتھ والے اس کی طرف دوڑ پڑے.... ان میں دو جوان لڑکیاں تھیں اور تین مرد! ایک نے عمران کو سیدھا کیا.... اور پھر اپنے ساتھیوں کی طرف دیکھ کر بولا۔
 ”بیہوش ہو گیا ہے۔۔۔!“

”دیکھئے سر تو نہیں پہنا!“ ایک لڑکی بولی.... اور وہ آدمی عمران کا سر ٹٹولنے لگا!
 یہ لوگ اپنے لباس کی بنا پر اچھی حیثیت والے معلوم ہو رہے تھے!
 ”نہیں سر محفوظ ہے!“ نو جوان بولا!“ یہ شاید کسی قسم کا دورہ ہے.... کیا کہتے ہیں اسے۔۔۔“
 مرگی.... مرگی!“ وہ عمران کو ہوش میں لانے کی تدبیریں کرنے لگا!
 سامنے ہی ایک عالیشان عمارت تھی اور یہاں سے اس کا فاصلہ زیادہ نہیں تھا.... یہ نواب جاوید مرزا کی کوٹھی تھی!....
 ”اب کیا کرنا چاہئے!“ نو جوانوں میں سے ایک نے کہا“ یہ بیچارہ یہاں کب تک پڑا رہے۔۔۔“

گا۔۔۔ کیوں نہ ہم اسے اٹھا کر کوٹھی میں لے چلیں!“

لڑکیوں نے بھی اس کی تائید کی اور تیسرا جو سب سے الگ تھلگ کھڑا تھا منہ بنا کر بولا ”میرا خیال ہے کہ اس کی ضرورت نہیں!“

”کیوں؟“ ایک لڑکی جھلا کر اس کی طرف مڑی!

”یہ مجھے کوئی اچھا آدمی نہیں معلوم ہوتا!“

”برا ہی سہی!“ لڑکی نے ناخوشگوار لہجے میں کہا ”دنیا کا کوئی آدمی فرشتہ نہیں ہوتا!“

عمران کو زمین سے اٹھایا گیا! لیکن وہ تیسرا الگ ہی الگ رہا۔

حالانکہ وہ دونوں اس کی مدد کی ضرورت محسوس کر رہے تھے۔۔۔ جوں توں کر کے وہ کوٹھی میں داخل ہوئے اور سب سے پہلا کمرہ جو ان کی پہنچ میں تھا۔ عمران سے آباد ہو گیا! وہ اسے ہوش میں لانے کے لئے طرح طرح کی تدبیریں اختیار کرتے رہے لیکن کامیابی نہ ہوئی! آخر تھک ہار کر انہیں ڈاکٹر کو فون کرنا پڑا۔۔۔

”یہ بن رہا ہے!“ اس نوجوان نے کہا جس نے اسے برا آدمی کہا تھا!

”تم احمق ہو!“ لڑکی بولی!

”ہو سکتا ہے شوکت کا خیال درست ہو؟“ دوسرے نے کہا!

”تم بھی احمق ہو!“

پہلے نے کچھ نہیں کہا دوسری لڑکی بھی خاموش رہی۔

”اچھا میں اسے ہوش میں لاتا ہوں۔“ شوکت آگے بڑھ کر بولا۔۔۔!

”نہیں۔۔۔ قطعی نہیں!“ لڑکی نے سخت لہجے میں کہا ”ڈاکٹر آرہا ہے!“

”تمہاری مرضی!“ شوکت برا سامنہ بنائے ہوئے پیچھے ہٹ گیا!

اتنے میں ایک باوقار بوڑھا کمرے میں داخل ہوا۔ اس کی عمر ستر کے لگ بھگ رہی ہوگی لیکن تندرستی بہت اچھی تھی! سفید بالوں میں بھی وہ جوان معلوم ہوتا تھا!۔۔۔

”کیا بات ہے!۔۔۔ یہ کون ہے؟“

”ایک راگمیر!“ لڑکی نے کہا ”چلتے چلتے گرا اور بیہوش ہو گیا!“

”لیکن ہے کون؟“

”پتہ نہیں! تب سے اب تک بیہوش ہے!“

”اوہ۔۔۔ تم لوگوں کو بالکل عقل نہیں! ہٹو ادھر مجھے دیکھنے دو!“

بوڑھا مسہری کے قریب پہنچ کر بولا ”آدمی ذی حیثیت معلوم ہوتا ہے! اس کی جیب میں

سوزینگ کارڈ ضرور ہوگا! تم لوگ اب تک جھک مارتے رہے ہو!“
 اس نے عمران کی مختلف جیبیں ٹٹولنے کے بعد آخر کار ایک وزینگ کارڈ نکال ہی لیا!
 اور اس پر نظر ڈالتے ہی اس نے قہقہہ لگایا۔
 ”ہاہا... دیکھا پروین! میں نہ کہتا تھا کہ کوئی ذی حیثیت آدمی ہے.... یہ دیکھو!... شہزادہ
 سطوت جاہ!“

”شہزادہ سطوت جاہ“ شوکت نے طنز یہ لہجہ میں دہرایا۔
 پروین بوڑھے کے ہاتھ سے کارڈ لے کر دیکھنے لگی!
 ”ہو سکتا ہے کہ یہ مجھ سے ملنے ہی کے لئے ادھر آیا ہو!“ بوڑھے نے کہا۔
 شوکت دوسری لڑکی کے قریب کھڑا آہستہ آہستہ کچھ بڑبڑا رہا تھا!
 اچانک وہ لڑکی بوڑھے کو مخاطب کر کے بولی ”شوکت بھائی کا خیال ہے یہ شخص بیہوش نہیں ہے!“
 ”تمہارا کیا خیال ہے!“ بوڑھے نے لڑکی سے پوچھا۔
 ”بات یہ ہے کہ اب تک ہوش میں آ جانا چاہئے تھا!“ لڑکی نے کہا۔
 ”یعنی تم بھی یہی سمجھتی ہو کہ یہ بن رہا ہے!“
 ”جی ہاں! میرا بھی یہی خیال ہے!“

”اچھا تو اس معاملہ میں جو بھی شوکت سے متفق ہو اپنے ہاتھ اٹھا دے!“ بوڑھے نے ان کی
 طرف دیکھ کر کہا۔ پروین کے علاوہ اور سب نے ہاتھ اٹھا دیئے۔
 ”کیوں تم ان لوگوں سے متفق نہیں ہو!“ بوڑھے نے اس سے پوچھا!
 ”نہیں! حضور ابا...!“

”اچھا تو تم یہیں ٹھہرو... اور تم سب یہاں سے دفع ہو جاؤ!“ بوڑھے نے ہاتھ جھٹک کر
 کہا! پروین کے علاوہ اور سب چلے گئے۔!

نواب جاوید مرزا عرف عام میں جھکی تھا.... اور اس کے ذہن میں جو بات مینھتی پتھر کی لکیر
 ہو جاتی!... وہ لوگ جو اس سے کسی بات پر متفق نہ ہوتے انہیں عام طور پر خسارے ہی میں
 رہنا پڑتا تھا! اس کے تینوں بھتیجے شوکت، عرفان، صفدر اور بھانجی ریحانہ اس وقت دھوکے ہی
 میں رہے.... اس لئے انہیں اس کے عتاب کا شکار ہونا پڑا.... انہیں اس کا علم نہیں تھا کہ
 نواب جاوید مرزا کی رائے مختلف ہوگی!

”میرا خیال بھی کبھی غلط نہیں ہوتا“ جاوید مرزا نے پروین کی طرف دیکھ کر کہا ”یا ہوتا ہے!“
 ”کبھی نہیں!“

اتنے میں ڈاکٹر آگیا!..... وہ کافی دیر تک عمران کو دیکھتا رہا!

پھر جاوید مرزا کی طرف دیکھ کر کہا ”آپ کا کیا خیال ہے!“

”نہیں تم پہلے اپنا خیال ظاہر کرو!“

”جو آپ کا خیال ہے وہی میرا بھی ہے!“

”یعنی.....!“

ڈاکٹر شش و پنج میں پڑ گیا۔ وہ یہاں کا فیملی ڈاکٹر تھا اور یہاں سے اسے سینکڑوں روپے ماہوار آمدنی ہوتی تھی! اس لئے وہ بہت محتاط رہتا تھا!..... وہ جاوید مرزا کے سوال کا جواب دیے بغیر ایک بار پھر عمران پر جھک پڑا۔

”ہاں ہاں!“ جاوید مرزا سر ہلا کر بولا ”اچھی طرح اطمینان کر لو..... پھر خیال ظاہر کرنا!“

جاوید مرزا ٹھہرنے لگا! ایک لمحہ کے لئے اس کی پشت ان کی طرف ہوئی اور پروین نے اشارے سے ڈاکٹر کو سمجھا دیا.....

جاوید مرزا ٹھہرتا رہا..... وہ آہستہ آہستہ بڑبڑا رہا تھا۔ ”شہزادہ سطوت جاہ..... شہزادہ سطوت جاہ..... واہ نام ہی سے شان ٹپکتی ہے۔ پرانی عظمتوں کا احساس ہوتا ہے.....!“

”جناب عالی.....“ ڈاکٹر سیدھا کھڑا ہوتا ہوا بولا ”بیہوشی! گہری بیہوشی..... مگر یہ کوئی مرض نہیں معلوم ہوتا!“

”خوب تو تم بھی مجھ سے متفق ہو!“

”قطعی جناب.....!“

”پھر.....! یہ ہوش میں کیسے آئے گا!“

”میرا خیال ہے..... خود بخود..... دوا کی ضرورت نہیں!“

”مگر میرا خیال ہے کہ دوا کی ضرورت ہے!“

”اگر آپ کا خیال ہے تو پھر ہوگی..... آپ مجھ سے زیادہ تجربہ کار ہیں!“ ڈاکٹر نے کہا!

”نہیں بھئی! بھلا میں کس قابل ہوں!“ جاوید مرزا نے مسکرا کر خاکساری ظاہر کی!

”فی الحال میں ایک انجکشن دے رہا ہوں!“

”انجکشن“ جاوید مرزا نے برا سامنہ بتایا۔ ”پتہ نہیں..... کیا ہو گیا ہے آج کل کے معالجوں

کو..... انجکشن کے علاوہ اور کوئی علاج ہی نہیں ہے!“

”پھر آپ کیا چاہتے ہیں!“ ڈاکٹر نے اکتائے ہوئے لہجے میں کہا!

”کوئی نیا..... طریقہ..... ایک بار نادر شاہ درانی نے.....“

یک بیک عمران بوکھلا کر اٹھ بیٹھا!

”گٹ آؤٹ.... آل آف یو“ اس نے جھلائے ہوئے لہجے میں کہا اور پھر چاروں طرف دیکھ کر شرمندہ ہو جانے کے سے انداز میں ہونٹوں پر زبان پھیر پھیر کر تھوک نکلنے لگا۔!

”اب کیسی طبیعت ہے!“ جاوید مرزا نے پوچھا!

”وہ تو ٹھیک ہے.... مگر....!“ عمران آنکھیں پھاڑ پھاڑ کر چاروں طرف دیکھنے لگا!

”میں جاوید مرزا ہوں.... یہ پروین ہے.... اور یہ ڈاکٹر فطرت!“

”عشرت!“ ڈاکٹر نے تصحیح کی!

”اور میں....!“

”ہاں ہاں! تم سطوت جاہ.... ہو! شہزادہ سطوت جاہ!“

”ہائیں....!“ عمران آنکھیں پھاڑ کر بولا ”آپ میرا نام کیسے جان گئے!“

اس پر جاوید مرزا صرف ہنس کر رہ گیا!

”میں نے ابھی تک کسی پر اپنی اصلیت ظاہر نہیں کی تھی.... آپ کو کیسے....!“

”پرواہ مت کرو!....“ جاوید مرزا نے کہا.... ”اب تمہاری طبیعت کیسی ہے!“

”مگر میں یہاں کیسے آیا....!“

”تم چلتے چلتے گر کر بیہوش ہو گئے تھے!“ جاوید مرزا بولا۔

”ہائیں!“ عمران کے منہ پر ہوائیاں اڑنے لگیں ”کوئی ایکسیڈنٹ تو نہیں ہوا!“

”ایکسیڈنٹ!“ جاوید مرزا نے حیرت ظاہر کی ”میں تمہارا مطلب نہیں سمجھا!“

”میری کار کہاں ہے؟“

”کار“ پروین اسے گھور کر بولی ”آپ تو پیدل تھے.... ہم نے کوئی کار نہیں دیکھی!“

”مذاق نہ کیجئے!“ عمران گھٹکھیا کر بولا!

”نہیں بخدا وہاں کوئی کار نہیں تھی!“

”میرے خدا!.... کیا میں خواب دیکھ رہا ہوں!“ عمران اپنی پیشانی رگڑنے لگا!

”کیا معاملہ ہے!“ جاوید مرزا نے دخل دیا۔

”میں اپنی کار ڈرائیو کر رہا تھا!“ عمران نے کہا۔!

پھر اس کا نتیجہ جو کچھ ہوا ہو گا ظاہر ہے!.... جاوید مرزا سے لے کر دروازوں کے شیشے

صاف کرنے والا لڑکا تک سب پاگل ہو گئے! بڑی دور دور تک کار تلاش کی گئی۔ مگر.... وہاں تھا

کیا!.... تھوڑی دیر بعد سب اسٹڈی میں اکٹھے ہوئے۔ شوکت، عرفان، صفدر اور ریحانہ بھی

موجود تھے!

شوکت بار بار عمران کو عجیب نظروں سے گھورنے لگتا تھا!.... ایسا معلوم ہو رہا تھا جیسے وہ ان سب سے بیزار ہو!.... اس نے اس دوران میں ایک بار بھی حیرت کا اظہار نہیں کیا تھا!

”سردار گڈھ.... بھوتوں کا مسکن بن گیا ہے!“ جاوید مرزا بڑبڑایا!

”روزانہ ایک انہونی بات سامنے آتی ہے.... ویسے سطوت جاہ تم ٹھہرے کہاں ہو!“

”راکل ہوٹل میں!....“

”سردار گڈھ کب آئے ہو!“

”پرسوں!“

”پھر تم اپنی کار کے لئے کیا کرو گے!“

”صبر کروں گا....!“

”آپ کہاں کے شہزادے ہیں جناب!“ دفعتاً شوکت نے پوچھا!

”پرنس آف ڈھمپ!“ عمران اپنی گردن اکڑا کر بولا!

”یہ ڈھمپ کیا بلا ہے!“

”نقشے میں تلاش کیجئے! آپ ہماری توہین کر رہے ہیں!“

شوکت باہر جاؤ!“ جاوید مرزا بگڑ گیا!

”شوکت چپ چاپ اٹھا اور باہر چلا گیا!“

”تم کچھ خیال نہ کرنا“ جاوید مرزا نے عمران سے کہا ”یہ ذرا بد دماغ ہے!“

”آپ بھی میری توہین کر رہے ہیں!“ عمران نے ناخوشگوار لہجے میں کہا ”نہ آپ نہ

جناب.... تم.... یہ بھی کوئی بات ہوئی....!“

”میں نواب جاوید مرزا ہوں!“

”اچھا!“ عمران اچھل کر کھڑا ہو گیا.... پھر آگے بڑھ کر اس سے مصافحہ کرتا ہوا بولا ”آپ

سے مل کر بڑی خوشی ہوئی....“

”مجھے بھی ہوئی!“

”اور یہ سب حضرات.... اور.... خواتین....!“

”یہ عرفان ہے! یہ صفدر ہے.... یہ پروین.... یہ ریحانہ....!“

”یہ پروین....“ عمران صفدر کی طرف اشارہ کر کے بولا! پھر اپنا منہ پٹینے لگا.... ”لا حول

ولا قوۃ.... بھول گیا....!.... یہ یہ!“

جاوید مرزا نے ایک بار پھر ان کے نام دہرا کر عمران کو سمجھانے کی کوشش کی!
 ”ان سب کی رگوں میں آپ کا خون ہے!“ عمران نے پوچھا!
 ”ہاں یہ دونوں میرے بھتیجے ہیں! یہ بھانجی اور یہ بیٹی!“
 ”اور.... وہ صاحب جو چلے گئے!“

”وہ بھی بھتیجا ہے!“

”ایک بار پھر بڑی خوش ہوئی!“ عمران نے پھر جاوید مرزا سے بڑی گرمجوشی کے ساتھ مصافحہ کیا!

”مگر آپ کی کار کا کیا ہوگا!“ جاوید مرزا نے تشویش آمیز لہجے میں کہا۔ ”ایک بار پھر یاد کیجئے کہ آپ نے اسے کہاں چھوڑا تھا!“

”پتہ نہیں میں نے اسے چھوڑا تھا یا اس نے مجھے چھوڑا تھا.... مجھے سب سے پہلے اس پر غور کرنا چاہئے!“

اچانک نواب جاوید مرزا نے ناک سکڑ کر نڈر سامنہ بنایا!

”سچ کج!.... میں اس شوکت کو یہاں سے نکال دوں گا!“ اس نے کہا۔

”نہیں میں خود ہی جا رہا ہوں!“ عمران نے اٹھتے ہوئے کہا!

”ارے ہائیں.... آپ کے لئے نہیں کہا گیا!“ جاوید مرزا اسے شانوں سے پکڑ کر بٹھاتا ہوا

بولا ”وہ تو میں شوکت کو کہہ رہا تھا! کیا آپ کسی قسم کی بو نہیں محسوس کر رہے!“

”کر رہا ہوں!.... واقعی یہ کیا بلا ہے!“ عمران اپنے نتھنے بند کر کے منمنایا۔

”اسے سائنٹسٹ کہلائے جانے کا خطبہ ہے!.... اس وقت غالباً وہ اپنی تجربہ گاہ میں ہے اور یہ

بدبو کسی گیس کی ہے خدا کی پناہ.... ایسا معلوم ہوتا ہے جیسے بھگیوں کی فوج کہیں قریب ہی مارچ کر رہی ہو!“

”کم از کم شاہی خاندانوں کے افراد کے لئے تو یہ مناسب نہیں ہے!“ عمران نے ہونٹ سکڑ کر کہا۔

”آپ کے خیالات بہت اچھے ہیں.... بہت اچھے....“ جاوید مرزا اسے تحسین آمیز

نظروں سے دیکھتا ہوا بولا۔ پھر پروین کی طرف مڑ کر کہا۔

”دیکھا!.... میں نہ کہتا تھا! آج بھی شاہی خاندانوں میں ایسے نوجوان افراد موجود ہیں۔

جنہیں عمومیت سے نفرت ہے!.... یہ سائنٹسٹ و انسٹٹ ہونا ہمارے بچوں کے لئے مناسب

نہیں ہے ڈاکٹر عشرت! تم جاسکتے ہو!“

جاوید مرزا نے آخری جملہ ڈاکٹر کی طرف دیکھے بغیر کہا تھا! ڈاکٹر رخصت ہو گیا!

۶

اسی شام کو روشنی بھی عمران کی ٹو سیٹر کار سمیت سردار گڈھ پہنچ گئی! عمران نے صبح ہی اسے اس کے لئے تیار دیا تھا اور اسے توقع تھی کہ روشنی دن ڈوبتے ڈوبتے سردار گڈھ پہنچ جائے گی! اسے محکمہ سرانصرسانی کا ایک آدمی جیل کی کوٹھی تک پہنچا گیا تھا....!

عمران اپنا طریق کار متعین کر چکا تھا.... اور اسکیم کے تحت اسے رائل ہوٹل میں قیام کرنا تھا۔ وہاں کمرے حاصل کرنے میں کوئی دشواری نہیں ہوئی اور یہ حقیقت ہے کہ اس نے وہاں کے رجسٹر میں اپنا نام شہزادہ سطوت جاہ ہی لکھوایا.... اور روشنی بدستور روشنی رہی! اسے شہزادے صاحب کی پرائیویٹ سیکرٹری کی حیثیت حاصل تھی!

رات کا کھانا انہوں نے ڈائننگ ہال ہی میں کھایا.... اور پھر عمران روشنی کو یہاں کے حالات سے آگاہ کرنے لگا.... اچانک اس کی نظر شوکت اور عرفان پر پڑی جو ان سے کافی فاصلہ پر بیٹھے ان دونوں کو گھور رہے تھے!

عمران نے دریافت حال کے سے انداز میں اپنے سر کو جنبش دی اور عرفان اپنی میز سے اٹھ کر تیر کی طرح ان کی طرف آیا! لیکن شوکت نے منہ پھیر لیا۔!

”تشریف رکھیے.... مسٹر پروان!“ عمران نے پُرسرت لہجے میں بولا!

”عرفان....!“ اس نے بیٹھتے ہوئے صہج کی۔!

”آپ کچھ خیال نہ کیجئے گا!“ عمران نے شرمندگی ظاہر کی ”مجھے نام عموماً غلط ہی یاد آتے ہیں!“

”آپ نے عرفان اور پروین کو گڈڈ کر دیا!“ عرفان ہنسنے لگا ”اکثر ایسا بھی ہوتا ہے! کہنے آپ کی گاڑی ملی....!“

”لا حول ولا قوۃ! کیا کہوں!“ عمران اور زیادہ شرمندہ نظر آنے لگا!

”کیوں کیا ہوا۔“

”وہ کمبخت تو یہاں گیراج میں بند پڑی تھی اور مجھے یاد آ رہا تھا کہ میں گاڑی ہی پر تھا!“

”خوب!“ عرفان اسے عجیب نظروں سے دیکھنے لگا! لیکن وہ بار بار نظریں چرا کر روشنی کی

طرف بھی دیکھتا جا رہا تھا! جو بچ مچ ایسے ہی مودبانہ انداز میں بیٹھی تھی جیسے کسی شہزادے کی پرائیویٹ سیکرٹری ہو۔

”سیکرٹری“! اچانک عمران اس کی طرف مڑ کر انگریزی میں بولا ”میں ابھی کیا یاد کرنے کی کوشش کر رہا تھا۔“

”آپ.... آپ.... میرا خیال ہے.... اس آدمی.... ہاں آدمی ہی کا نام یاد کرنے کی کوشش کر رہے تھے۔“

”وہ.... وہ.... آدمی.... جس نے ایک ایکڑ زمین میں.... ڈیڑھ من شلجم اگائے تھے!“

”آہا.... آہا.... یاد آگیا!“ عمران اچھل کر کھڑا ہو گیا.... پھر فوراً ہی بیٹھ کر بولا ”مگر نہیں.... وہ تو دوسرا آدمی تھا.... جس نے.... کیا کیا تھا.... لا حول ولا قوۃ.... یہ بھی بھول گیا.... کیا بتاؤں۔ عمران صاحب!“

”عمران نہیں عرفان!“ عرفان نے پھر ٹوکا!

”عرفان صاحب! ہاں تو میں کیا کہہ رہا تھا!“

عرفان بور ہو کر اٹھ گیا! حالانکہ وہ روشی کی وجہ سے بیٹھنا چاہتا تھا! مگر اسے اندازہ ہو گیا تھا روشی اس احمق آدمی کی موجودگی میں اس میں دلچسپی نہیں لے سکتی! کیونکہ اس نے اس دوران میں ایک بار بھی عرفان کی طرف نہیں دیکھا تھا!

عرفان پھر شوکت کے پاس جا بیٹھا....!

عمران اور روشی بھی اٹھ کر اپنے کمروں میں چلے آئے!

”وہ دوسرا آدمی تمہیں اچھی نظروں سے نہیں دیکھ رہا تھا!“ روشی نے کہا!

”تب وہ تمہیں دیکھ رہا ہو گا!“

”شٹ آپ!“

”آرڈر۔ آرڈر.... تم میری سیکرٹری ہو اور میں پرنس سلطنت جاہ!“

”لیکن اس رول میں تو اپنی حماقتوں سے باز آ جاؤ!“ روشی نے کہا۔

مگر عمران نے اس بات کو ٹال کر دوسری شروع کر دی!

”کل تم جیل خانے میں جاؤ گی!.... اررر.... میرا یہ مطلب نہیں کہ.... ہاں.... وہاں

ایک قیدی ہے! میں نے آج بہتری معلومات فراہم کر لی ہیں!.... ہاں.... وہ قیدی.... اس کا

نام سلیم ہے.... اسے شوکت نے جیل بھجوا یا تھا کل صبح تمہیں اس سے ملنے کے لئے اجازت

نامہ مل جائے گا!....“ عمران خاموش ہو کر کچھ سوچنے لگا!

”لیکن.... مجھے اس سے کیوں ملنا ہو گا!“

”یہ معلوم کرنے کے لئے کہ اس پر جو الزامات لگائے گئے ہیں ان میں کہاں تک حقیقت ہے!“

”کیا الزامات لگائے گئے ہیں!“

”اُسی سے پوچھنا!“

”لیکن وہ ہے کون اور اس واقعہ سے اس کا کیا تعلق ہے!“

”تم اس کی پرواہ مت کرو! اس سے جو کچھ گفتگو ہو مجھے اس سے مطلع کر دینا!“

”خیر مت بتاؤ!.... مگر.... ظاہر ہے کہ میں ایک ملاقاتی کی حیثیت سے وہاں جاؤں گی....

وہ اس ملاقات کی وجہ ضرور پوچھے گا!.... وہ سوچے گا!....!“

”اونہہ اونہہ!“ عمران ہاتھ اٹھا کر بولا ”تم اسکی بھی پرواہ نہ کرو! اس سے کہہ دینا کہ تم ایک

غیر مقامی اخبار کی رپورٹر ہو!“

”تب تو مجھے اُس کے تھوڑے بہت حالات سے پہلے ہی واقف ہونا چاہئے!“

”ٹھیک ہے!“ عمران پسندیدگی کے اظہار میں سر ہلا کر بولا ”تم اب کافی چل نکلی ہو! اچھا

تو سنو!

سلیم، شوکت کالیو ریٹری اسٹنٹ تھا! شوکت.... وہ آدمی.... جو تمہاری دانست میں اس

وقت مجھے اچھی نظروں سے نہیں دیکھ رہا تھا.... وہ پروین کا چچا زاد بھائی ہے.... غالباً تم سمجھ ہی

گئی ہو گی!“

”یعنی....! وہ خود بھی پروین کے امیدواروں میں سے ہو سکتا ہے!“

”واقعی چل نکلی ہو!.... بہت اچھے!.... ہاں یہی بات ہے اور شوکت کو سائنٹیفک تجربات کا

خط ہے!

وہ ایک باقاعدہ قسم کی لیبارٹری بھی رکھتا ہے!....“

”اور.... وہ کیا نام اس کا.... سلیم اس کا لیبارٹری اسٹنٹ تھا.... اور شوکت ہی نے اسے

جیل بھجوایا۔۔ آخر کیوں؟.... وجہ کیا تھی!“

”وجہ بظاہر ایسی نہیں جس سے اس کیس کے سلسلے میں ہمیں کوئی دلچسپی ہو سکے.... لیکن

ہو سکتا ہے کہ وجہ وہ نہ ہو جو ظاہر کی گئی ہے!“

”کیا ظاہر کی گئی ہے۔ میں وہی پوچھ رہی ہوں!“

”ایک معمولی سی رقم خرد برد کر دینے کا الزام!“

”یعنی اسی الزام کے تحت وہ جیل میں ہے!“ روشنی نے پوچھا!

”یقیناً!“

”تب پھر ظاہر ہے کہ حقیقت بھی یہی ہو گی! ورنہ وہ اس جرم کے تحت جیل میں کیوں ہوتا!“

”کیوں کیا یہ نہیں ہو سکتا کہ اصل جرم عائد کردہ الزام سے بھی زیادہ سنگین ہو! جسے نہ شوکت ہی ظاہر کرنا پسند کرتا ہو اور نہ سلیم!“

”اگر یہ بات ہے تو پھر وہ مجھے حقیقت بتانے ہی کیوں لگا!“

”روشی! روشی! اتنی ذہین نہ ہو! ورنہ میں بور ہو جاؤں گا۔۔۔۔۔ مر جاؤں گا! جو کچھ میں کہہ رہا ہوں اس پر عمل کرو!“

”تب پھر کوئی تیسری بات ہوگی جسے تم ظاہر نہیں کرنا چاہتے!“ روشی نے لاپرواہی سے کہا

”خیر میں جاؤں گی!“

”ہاں شاباش! میں صرف اتنا ہی چاہتا ہوں کہ تم کسی طرح اس سے مل لو!“

۷

قیدی سلاخوں کی دوسری طرف موجود تھا! روشی نے اسے غور سے دیکھا اور وہ اسے نیچے سے اوپر تک ایک شریف آدمی معلوم ہوا۔ اس کی عمر تیس اور چالیس کے درمیان رہی ہوگی! آنکھوں میں ایسی نرمی تھی جو صرف ایماندار آدمیوں ہی کی آنکھوں میں نظر آسکتی ہے! روشی کو دیکھ کر وہ سلاخوں کے قریب آگیا!

”میں آپ کو نہیں جانتا!“ وہ روشی کو گھورتا ہوا آہستہ سے بولا۔

روشی نے ایک قہقہہ لگایا جس کا انداز چڑانے کا سا تھا! روشی نے اس وقت اپنے ذہن کو بالکل آزاد کر دیا تھا! وہ اپنے طور پر اس سے گفتگو کرنا چاہتی تھی! عمران کے بتائے ہوئے طریقوں پر عمل کرنے کا ارادہ نہیں تھا!۔۔۔ عمران کی باتوں سے اس نے اندازہ کر لیا تھا کہ وہ صرف اس ملاقات کا رد عمل معلوم کرنا چاہتا ہے! اس کے علاوہ اور کوئی مقصد نہیں!“

”آپ کون ہیں!“ قیدی نے پھر پوچھا!

”میں ہا ہا۔۔۔۔۔!“ روشی نے پھر قہقہہ لگایا اور بری عورتوں کی طرح بے ڈھنگے پن سے لپکنے لگی!

”میں سمجھ گیا!“ قیدی آہستہ سے بڑبڑایا۔ ”لیکن تم مجھے غصہ نہیں دلا سکتیں! قطعی نہیں! کبھی نہیں!“

بات بڑی عجیب تھی اور ان جملوں کی نوعیت پر غور کرتے وقت روشی کی اداکاری رخصت ہو گئی اور وہ ایک سیدھی سادی عورت نظر آنے لگی! قیدی اسے توجہ اور دلچسپی سے دیکھتا رہا! پھر اس نے آہستہ سے پوچھا!

”تمہیں یہاں کس نے بھیجا ہے!“

اچانک روشی کی ذہانت پھر جاگ اٹھی اس نے مایوسانہ انداز میں سر ہلا کر کہا ”نہیں تم وہ آدمی نہیں معلوم ہوتے!“

”کون آدمی!“

”کیا تمہارا نام سلیم ہے!“

”میرا یہی نام ہے!“

”اور تم نواب زادہ شوکت کے لیو ریٹری اسٹنٹ تھے!“

”ہاں یہ بھی ٹھیک ہے!“

”پھر تم وہی آدمی ہو!“

قیدی کے چہرے پر تفکر کے آثار پیدا ہو گئے لیکن ان میں سراپیمگی کو دخل نہیں تھا!.... وہ خالی الذہنی کے سے انداز میں چند لمحے روشی کے چہرے پر نظر جمائے رہا پھر دو تین قدم پیچھے ہٹ کر بولا ”تم جاسکتی ہو!“

”لیکن.... اگر.... تم سلیم....!“

”میں کچھ نہیں سننا چاہتا! یہاں سے چلی جاؤ!“

”مگر.... وہ!“

”جاؤ!“ وہ حلق پھاڑ کر چیخا اور دو سنتری تیزی سے چلتے ہوئے سلاخوں کے پاس پہنچ گئے.... قیل اس کے کہ قیدی کچھ کہتا روشی بول پڑی! ”تم فکر نہ کرو سلیم میں تمہارے گھر والوں کی اچھی طرح خبر گیری کروں گی!“

اور پھر وہ جواب کا انتظار کئے بغیر باہر نکل گئی!

۸

عمران نے روشی کا بیان بہت غور سے سنا اور چند لمحے خاموش رہ کر بولا!

”تم واقعی چل نکلی ہو! اس سے زیادہ میں بھی نہ کر سکتا....!“

”اور تم میری اس کارروائی سے مطمئن ہو!“ روشی نے پوچھا!

”اتنا مطمئن.... کہ....!“

عمران جملہ پورا نہ کر سکا! کیونکہ کسی نے کمرے کے دروازے پر ہلکی سی دستک دی تھی۔

”ہاں.... آں.... کم ان!“ عمران نے دروازے کو گھورتے ہوئے کہا!
ایک لڑکی دروازہ کھول کر کمرے میں داخل ہوئی.... عمران نے اس پر ایک اچنتی سی نظر ڈالی....

”میں سعیدہ ہوں!“ لڑکی نے کہا!“آپ نے مجھے دیکھا تو ہوگا!“
”نہیں ابھی نہیں دیکھ سکا! سیکرٹری میری عینک!“
لڑکی اس پر کچھ جھنجھلا سی گئی۔
”میں سجاد صاحب کی لڑکی ہوں!“
”لا حول ولا قوۃ۔ میں لڑکا سمجھا تھا.... تشریف رکھے! سیکرٹری! ڈائری میں دیکھو.... یہ امجاد صاحب کون ہیں!“

”سجاد صاحب!“ لڑکی غصیلی آواز میں بولی!“آخر آپ میرا مذاق کیوں اڑا رہے ہیں!“
”میں نے آج تک پتنگ کے علاوہ اور کوئی چیز نہیں اڑائی آپ یقین کیجئے.... یوں تو اڑانے کو میرے خلاف بے پر کی بھی اڑائی جاسکتی ہے!“
”میں یہ کہنے آئی تھی کہ جمیل بھائی آپ سے ملنا چاہتے ہیں!“ سعیدہ جھلا کر کھڑی ہو گئی۔
”سیکرٹری.... ذرا ڈائری....!“

عمران کا جملہ پورا ہونے سے قبل ہی سعیدہ کمرے سے نکل گئی!
”اس لڑکی کو میں نے کہیں دیکھا ہے!“ روشی بولی ”تم نے کیا کہہ دیا وہ غصے میں معلوم ہوتی تھی!“ عمران خاموش رہا! اتنے میں فون کی گھنٹی بول اٹھی! عمران نے بڑھ کر ریسیور اٹھا لیا!
”ہیلو....! ہاں....! ہاں! ہم ہی بول رہے ہیں! سطوت جاہ! اوہ.... اچھا.... اچھا! ضرور.... ہم ضرور آئیں گے....!“

عمران نے ریسیور رکھ کر انگڑائی لی اور خواہ مخواہ مسکرانے لگا!
”مجھے اس آدمی.... سلیم کے متعلق بتاؤ....“ روشی نے کہا۔

”کیا وہ بہت خوب صورت تھا!“ عمران نے پوچھا!
”بکواس مت کرو! بتاؤ مجھے.... وہ عجیب تھا اور اس کا وہ جملہ.... تم مجھے غصہ نہیں دلا سکتیں.... اور اس نے پوچھا تھا کہ تمہیں کس نے بھیجا ہے!“

”روشی!.... تم نے اس کے بارے میں کیا سوچا ہے!“ عمران نے پوچھا!
”میں نے! میں نے کچھ نہیں سوچا! ویسے وہ چوری کے الزام میں گرفتار کیا گیا ہے! ہے نا!“
”یہی خاص نکتہ ہے....!“ عمران کچھ سوچتا ہوا بولا ”لیکن اس نے جو گفتگو تم سے کی

نہی.... وہ عجیب تھی.... تھی یا نہیں....! اب تم خود اندازہ کر سکتی ہو!“

”یعنی اس کے سلسلے میں حقیقت وہ نہیں ہے جو ظاہر کی گئی ہے!“

”باس.... بالکل ٹھیک ہے! اس سے زیادہ میں بھی نہیں جانتا!“

تھوڑی دیر تک خاموشی رہی پھر روشی بڑبڑانے لگی ”اور وہ نیلا پرندہ!.... بالکل کہانیوں کی

باتیں!....!“

”نیلا پرندہ!“ عمران ایک طویل سانس لے کر اپنی تھوڑی کھجائے لگا! ”میرا خیال ہے کہ اسے

جمیل کے علاوہ اور کسی نے نہیں دیکھا! پیر-سین ٹائٹ کلب کے فیجر کا یہی بیان ہے! آج میں ان

چند لوگوں سے بھی ملوں گا جن کے نام مجھے معلوم ہوئے ہیں۔!“

”کن لوگوں سے!“

”وہ لوگ جو اس شام کلب کے ڈائینگ ہال میں موجود تھے!“

لیکن اسی دن چند گھنٹوں کے بعد اس سلسلے میں عمران نے روشی کو جو کچھ بھی بتایا وہ امید افزا

نہیں تھا! وہ ان لوگوں سے ملا تھا جو واردات کی شام کلب میں موجود تھے! لیکن انہیں وہاں کوئی

پرندہ نہیں نظر آیا تھا۔ البتہ انہوں نے جمیل کو بوکھلائے ہوئے انداز میں اچھلتے ضرور دیکھا تھا!“

”پھر اب کیا خیال ہے!“ روشی نے کہا۔!“

”فی الحال.... کچھ بھی نہیں!“ عمران نے کہا اور جیب میں چیونگم کا پیکٹ تلاش کرنے

لگا!.... روشی میز پر پڑے ہوئے قلم تراش چاقو سے کھیلنے لگی! اس کے ذہن میں بیک وقت کئی

سوال تھے! عمران تھوڑی دیر تک خاموش رہا پھر بولا ”فیاض نے کہا تھا کہ ٹائٹ کلب میں وہ پرندہ

کئی آدمیوں کو نظر آیا تھا!.... لیکن دوسروں کے بیانات اس کے برعکس ہیں!“

”ہو سکتا ہے کہ کیپٹن فیاض کو غلط اطلاعات ملی ہوں!“ روشی نے کہا۔

”اسے یہ ساری اطلاعات سجاد سے ملی تھیں! اور سجاد جمیل کا چچا ہے!“

”اچھا.... تو پھر اس کا مطلب یہ ہوا خود جمیل ہی ان اطلاعات کا ذمہ دار ہے!“

”ہاں.... فی الحال یہی سمجھا جاسکتا ہے!“ عمران کچھ سوچتا ہوا بولا!

”اچھا پھر میں چلا.... جمیل مجھ سے ملنا چاہتا ہے!....!“

جمیل کی کوٹھی میں سب سے پہلے سعیدہ ہی سے ٹڈ بھیڑ ہوئی!.... اس نے عمران کو دیکھ کر
نما سامنے بنایا اور قبل اس کے کہ عمران جمیل کے متعلق استفسار کرنا سعیدہ نے کہا ”آخر آپ

اتنا بننے کیوں ہیں!

عمران کسی سوچ میں پڑ گیا! پھر اس نے تشویش آمیز لہجے میں کہا ”حالانکہ آپ نے یہ بات اردو ہی میں پوچھی ہے۔ لیکن میری سمجھ میں نہیں آئی!“

”آپ یہاں کیوں آئے ہیں!“ سعیدہ نے پوچھا!

”اوہ.... آپ نے کہا تھا.... شاید جمیل صاحب مجھ سے ملنا چاہتے ہیں!“

”جمیل صاحب نہیں بلکہ میں خود ملنا چاہتی تھی!“

”ملنے!“ عمران سر جھکا کر خاموش ہو گیا!

”جمیل بھائی کسی سے نہیں ملتے!“ سعیدہ نے کہا! ”اس دن آپ کی اس تدبیر نے بڑا کام کیا تھا!“

”جمیل صاحب نے دوسروں کو خواہ مخواہ الوینار کھا ہے!“ عمران غصیلے لہجے میں بولا۔

”کیا مطلب....!“

”وہ داغ بنائے ہوئے معلوم ہوتے ہیں.... اور یہ مشکل کام نہیں! میں آپ کے چہرے پر اسی قسم کے سیاہ دھبے بہ آسانی ڈال سکتا ہوں!“

”آپ بے تکلی باتیں کر رہے ہیں!“ سعیدہ کو بھی غصہ آ گیا!

”یقین کیجئے! اگر آپ تیار ہوں تو میں نہایت آسانی سے آپ کو بد صورت بنا سکتا ہوں۔“

”میں کہہ رہی ہوں کہ آپ جمیل بھائی پر اتہام لگا رہے ہیں!“

”بڑے آئے جمیل بھائی!“ عمران برا سامنہ بنا کر بولا! ”خواہ مخواہ پیرسین نائٹ کلب کو

بدنام کر کے رکھ دیا.... آخر انہیں اس سے ملا کیا.... لا حول ولا قوۃ....“

”آپ شاید اپنے ہوش میں نہیں ہیں!“ سعیدہ اسے خونخوار آنکھوں سے گھورنے لگی۔

”سچی باتیں کہنے والے عموماً دیوانے ہی سمجھے جاتے ہیں!“ عمران نے لاپرواہی سے کہا!

سعیدہ کچھ نہ بولی.... شاید غصے کی زیادتی کی وجہ سے اسے الفاظ ہی نہیں مل رہے تھے!

عمران نے لوہا گرم دیکھ کر دوسری ضرب لگائی۔

”اب میری زبان نہ کھلوائیے!“ اس نے کہا ”میں اس حرکت کا مقصد خوب سمجھتا ہوں!“

”دیکھتے آپ حد سے بڑھتے جا رہے ہیں۔۔۔!“

”میں مجبور ہوں! اس کے علاوہ اور کوئی نظریہ قائم نہیں کیا جاسکتا!“

”آخر کس بناء پر....! کوئی وجہ!“ سعیدہ نے پوچھا! اس کے لہجے کی سختی بدستور قائم تھی!

”یہاں!“ عمران چاروں طرف دیکھتا ہوا بولا ”ہماری گفتگو دوسرے بھی سن سکتے ہیں!“

”سننے دیجئے! آپ اسی گھر کے ایک فرد پر جھوٹا الزام غائد کر رہے ہیں!“

”ٹھیک ہے!.... لیکن چونکہ میں اس گھروالوں ہی کے حق میں کام کر رہا ہوں۔ اس نلے میں نہیں چاہتا کہ یہ باہر پھیلے!“

سعیدہ چند لمحے کچھ سوچتی رہی پھر آہستہ سے بولی ”یقیناً! آپ کسی غلط فہمی میں مبتلا ہیں!“

اس کا موڈ کسی حد تک ٹھیک ہو گیا تھا!

”ہو سکتا ہے کہ وہ غلط فہمی ہی ہو! مگر حالات!“

”کیسے حالات!“

”کیا آپ مطمئن ہیں کہ یہاں ہماری گفتگو کوئی تیسرا آدمی نہیں سن سکے گا!“

”اوہر کوئی نہیں آئے گا!“

”اچھا تو سنئے!.... مجھے ابھی تک زیادہ تر حالات کیپٹن فیاض ہی کی زبانی معلوم ہوئے ہیں!

ظاہر ہے کہ اس کی معلومات بھی آپ ہی لوگوں کے بیانات پر منحصر ہیں!“

”یہاں آپ غلطی پر ہیں!“ سعیدہ بولی ”کیونکہ سارے حالات اخباروں میں بھی شائع ہوئے

تھے۔“

”تو گویا اخبار والوں نے یہ بے پر کی اڑائی تھی۔!“

”آپ پھر بہکنے لگے!“

”کیوں بہکنے کیوں لگا!“

”آپ ان واقعات کو جھوٹ کیوں سمجھتے ہیں!“

”تب پھر غلطی پر نہیں تھا! جب آپ لوگ ان واقعات کی تردید نہیں کر سکتے تو فیاض کی

معلومات بھی آپ ہی لوگوں کی رہن منت سمجھی جائے گی!“

”چلے یہی سہی!“

”اچھا! مگر محض آپ ہی لوگوں کے بیانات کو سچائی کا معیار نہیں بنایا جاسکتا!“

”پھر آپ اپنی اسی بات پر آگئے!“

”پیرسین نائٹ کلب کا منبر کہتا ہے کہ یہ سب کچھ کلب کو بدنام کرنے کے لئے کیا گیا ہے!“

”آخر اسے بدنام کرنے کی وجہ! یہ نہیں پوچھا آپ نے!“

”فیاض کا بیان ہے کہ اس نیلے پرندے کو کئی آدمیوں نے دیکھا تھا لیکن مجھے ابھی تک ایک

بھی ایسا آدمی نہیں ملا جو اس کا اعتراف کرتا!.... کیا یہ جمیل صاحب کا بیان ہے کہ اس پرندے

کو کئی آدمیوں نے دیکھا تھا!“

”نہیں! انہوں نے کوئی ایسی بات نہیں کہی!“ سعیدہ کچھ سوچتی ہوئی بولی ”یہ اخباروں کی

حاشیہ آرائی ہے۔ بھلا جمیل بھائی کو کیا معلوم کہ دوسروں نے بھی اسے دیکھا تھا یا نہیں؟

”تو میں ان کا صحیح بیان چاہتا ہوں!“

”آپ ہی کوئی تدبیر کیجئے!.... ہم لوگ انہیں اس بات پر آمادہ نہیں کر سکتے!“

”انہوں نے کچھ نہ کچھ تو بتایا ہی ہو گا!“

”صرف اتنا ہی کہ وہ ان کی گردن میں اپنی چونچ اتار کر لٹک گیا تھا!“

”لٹک گیا تھا!“

”جی ہاں! اور اسے گردن سے الگ کرنے کے لئے انہیں تھوڑی قوت بھی صرف کرنی پڑی

تھی!“

”اور انہوں نے اسے کھینچ کر کھڑکی کے باہر پھینک دیا تھا!“

”پرندے کی رنگت نیلی تھی!“ عمران نے پوچھا۔

”ہاں انہوں نے یہی بتلایا تھا!“

”بڑی عجیب بات ہے!.... اچھا خیر.... اب جاوید مرزا کا کیا خیال ہے!“

”میں اس کے بارے میں کیا کہہ سکتی ہوں!“

”اس طرف اس واقعے کا رد عمل کیا ہوا ہے!“

”کچھ بھی نہیں! ان کی طرف سے رسمی طور پر صرف افسوس ظاہر کیا گیا ہے! بہر حال میرا

خیال ہے کہ شاید یہ رشتہ نہ ہو سکے!“

”ٹھیک ہے!“ عمران سر ہلا کر رہ گیا۔ تھوڑی دیر تک کچھ سوچتا رہا پھر بولا ”لیکن اس سے

فائدہ کسے پہنچے گا!“

”فائدہ کی بات آپ کیوں سوچ رہے ہیں!“ سعیدہ نے عمران کو غور سے دیکھتے ہوئے کہا۔

”اگر آپ اس پرندے کو قہر خداوندی سمجھتے ہیں تو پھر مجھے تکلیف دینے کی کیا ضرورت تھی!“

”یہ بھی ٹھیک ہے! دیکھئے! فائدہ کی بات تو رہنے ہی دیجئے! کیونکہ اس سے گھم ہی کے کئی

آدمیوں کو فائدہ پہنچ سکتا ہے!“

”اوہو.... اچھا!“ عمران نے الوؤں کی طرح اپنی آنکھوں کو گردش دی؟ ”میں نہیں سمجھا“

”آپ نہیں سمجھے!“ سعیدہ نے ایک زہریلی سی مسکراہٹ کے ساتھ کہا!

”میں یہ کہنا چاہتی تھی کہ اس سے مجھے بھی فائدہ پہنچ سکتا ہے!.... جاوید مرزا کسی مرد

کو اپنا داماد بنانا ہر گز پسند نہ کرے گا کیونکہ وہ خود بھی مالدار ہے۔ مالداروں کو مالدار ملتے ہی رنجے

ہیں۔ ایک نہیں تو دوسرا.... اور میں اتنی مالدار نہیں ہوں لہذا ایک مالدار کو زہی مجھے پسند آ سکتا

ہے.... میرا باپ بخوشی اسے اپنا داماد بنا لے گا.... کیا سمجھے جناب!.... میں آپ سے اسی لئے ملنا چاہتی تھی تاکہ آپ پر یہ حقیقت واضح ہو جائے!“

”لیکن میرے سوال کا جواب یہ نہیں ہو سکتا.... اور میں آپ کی اس صاف گوئی کو پسندیدگی سے نہیں دیکھتا.... ارے توبہ.... توبہ!“ عمران اپنا منہ پیٹنے لگا!....

”کیوں؟....!“ سعیدہ نے اسے تکیھی نظروں سے دیکھا!

”کچھ نہیں“ عمران ٹھنڈی سانس لے کر بڑی بوڑھیوں کی طرح بولا۔ ”قیامت کا قرب ہے۔ پیشین گوئی موجود ہے کہ قیامت کے قریب لڑکیاں بڑی ڈھٹائی سے شادی بیاہ کی باتیں کریں گی.... اپنے منہ سے برمائلیں گی.... توبہ توبہ....!“

”موضوع سے ہٹنے کی کوشش نہ کیجئے! آپ مجھے یہ قوف نہیں بنا سکتے!“

”آپ کی شادی کے بارے میں میں کچھ نہیں سننا چاہتا!“ عمران نے اپنے کانوں میں انگلیاں ٹھونس لیں!....

سعیدہ کچھ نہ بولی! وہ اپنا نچلا ہونٹ دانتوں میں دبائے کچھ سوچ رہی تھی!

”یہ سب بیکار باتیں ہیں!“ عمران بولا۔ ”کوئی ایسی تدبیر کیجئے کہ جمیل صاحب سے براہ راست گفتگو کی جاسکے۔!“

”میرے بس سے باہر ہے! پتہ نہیں انہوں نے کیا سوچا ہے!“

”رومان وغیرہ کا جھگڑا تو نہیں تھا!“ عمران نے پوچھا!

”میں اس پر روشنی نہ ڈال سکوں گی! ویسے پروین اکثر ہمارے گھر آتی رہی ہے“

”اس واقعے کے بعد بھی آئی تھی!“

”کئی بار آچکی ہے!“

”بہت ادا اس ہو گی!“

”میں نے غور نہیں کیا!“

”تجارت صاحب آپ کے کون ہیں!“

”والد!“

”اچھا!“ عمران انگڑائی لے کر بولا۔ ”اب غالباً آپ مجھ سے مل چکی ہوں گی!“

”جی ہاں.... آپ جاسکتے ہیں! اس تکلیف کا بہت بہت شکریہ!“ اور عمران یہ سوچتا ہوا وہاں سے چل پڑا کہ اس ملاقات کا مقصد کیا تھا!

نواب جاوید مرزا کے یہاں رات کے کھانے کی میز پر عمران بھی تھا! شوکت کے علاوہ خاندان کے وہ سارے افراد موجود تھے جنہیں عمران پہلے بھی یہاں دیکھ چکا تھا! وہ کافی دیر سے سوچ رہا تھا کہ آخر شوکت کیوں غائب ہے! کھانے کے دوران میں جاوید مرزا کو اچانک اپنے والد مرحوم یاد آگئے اور عمران خواہ مخواہ بور ہوتا رہا لیکن اس نے کسی مصرع پر گرہ نہیں لگائی ہو سکتا ہے کہ وہ خود ہی بات بڑھاتا نہ چاہتا رہا ہو!

خدا خدا کر کے والد صاحب کی ۱۰ تان ختم ہوئی.... پھر دادا صاحب کا بیان بھی چھڑنے والا ہی تھا کہ عمران بول پڑا "وہ صاحب! کیلنام سے یعنی کہ سائنسدان صاحب نظر نہیں آتے..." "شوکت!" جاوید مرزا بے دلی سے بڑبڑایا "وہ لیبارٹری میں جھک مار رہا ہوگا!"

"احول والا قوت!" عمران نے اس طرح ہونٹ سیٹھڑے جیسے لیبارٹری میں ہونا اس کے نزدیک بڑی دلیل بات ہو...

اس پر عرفان نے سائنسدانوں اور فلسفیوں کی بوکھلاہٹ کے لطیفے چھیڑ دیئے! عمران اب بھی بوریت محسوس کرتا رہا! آج وہ کچھ کرنا چاہتا تھا! جیسے ہی عرفان کے لطیفوں کا انشاک ختم ہو عمران بول پڑا "آپ کی کوٹھی بہت شاندار ہے.... پہاڑی علاقوں میں ایسی عظیم عمارتیں بنانا آسان کام نہیں ہے....!"

"میرا خیال ہے کہ آپ نے پوری کوٹھی نہیں دیکھی!" جاوید مرزا چپک کر بولا "جی نہیں!.... ابھی تک نہیں!"

"اگر آپ کے پاس وقت ہو... تو..."

"ضرور... ضرور... میں ضرور دیکھوں گا!" عمران نے کہا۔ کھانے کے بعد انہوں نے لائبریری میں کافی پی... اور پھر جاوید مرزا عمران کو عمارت کے مختلف حصے دکھانے لگا! اس تقریب میں ان دونوں کے علاوہ اور کوئی شریک نہیں تھا! جاوید مرزا پر ایک بار پھر عظمت رفتہ کی بکواس کا دورہ پڑا۔ لیکن عمران نے اسے زیاہ نہیں بہکنے دیا!

"یہ آپ کے شوکت صاحب... کیا کسی ایجاد کی قدر میں ہیں!"

"ایجاد!" جاوید مرزا بڑبڑایا "ایجاد وہ کیا کرتے گا! بس وقت اور پیسوں کی بربادی ہے! لیکن

آخر آپ اس میں اتنی دلچسپی کیوں لے رہے ہیں!"

"وجہ ہے!...."

”وجہ!“ دفعتاً جاوید مرزارک کر عمران کو گھورنے لگا!

”یقیناً آپ کو گراں گزرے گا!“ عمران جلدی سے بولا ”کیوں کہ آپ پرانے وقتوں کے لوگ ہیں! لیکن ہمارے طبقے پر جو نیا وقت پڑا ہے اس سے آپ ناواقف نہ ہوں گے! اب ہم میں سے ہر ایک کو پرانی عظمت کو برقرار رکھنے کے لئے کچھ نہ کچھ کرنا ہی پڑے گا!“

”یعنی کیا کرنا پڑے گا...!“

”میں نے ایک پروگرام بنایا ہے... شوکت صاحب سے کہئے کہ لیبارٹری میں محدود ہو کر سرکھانا محض ذہنی عیاشی ہے!... باہر نکلیں اور اپنے طبقے کی عظمت برقرار رکھنے کے لئے کچھ کام کریں!“

”وہ کیا کرے گا!“

”مثلاً ایک ہزار ایکڑ زمین میں...!“

”کاشت کاری!“ جاوید مرزا جلدی سے بولا... ”کیو اس ہے؟“

”افسوس یہی تو آپ نہیں سمجھے! خیر میں خود ہی شوکت صاحب سے گفتگو کروں گا!... ان کی لیبارٹری کہاں ہے!“

”آپ خواہ مخواہ اپنا وقت برباد کریں گے!“ جاوید مرزا نے بے دلی سے کہا!... وہ شاید ابھی تھکے ہوئے اور عمران کو پورے رونا چاہتا تھا!

”نہیں جناب میں اسے ضروری سمجھتا ہوں۔ اگر وہ میری مدد کر سکیں...“ جاوید مرزا نے اپنی ملازم کو آواز دی اور عمران کا ہمدرد ہوا رہ گیا۔!

پھر چند ہی لمحات کے بعد وہ اس ملازم کے ساتھ لیبارٹری کی طرف جا رہا تھا۔

لیبارٹری اصل عمارت سے تقریباً ڈیڑھ فرائٹ کے فاصلہ پر ایک چھوٹی سی عمارت میں تھی۔ اس میں تین کمرے تھے! شوکت یہیں رہتا بھی تھا! عمران نے نوکر کو عمارت کے باہر ہی سے رخصت کر دیا۔!

ظاہر ہے کہ وہ کسی کام کے لئے یہاں آیا تھا! دروازے بند تھے اور وہ سب نیچے سے اوپر تک خوس لکڑی کے تھے! ان میں شیشے نہیں تھے! کھڑکیاں تھیں... لیکن ان میں باہر کی طرف سلا نہیں لگی ہوئی تھیں! البتہ ان میں شیشے تھے اور وہ سب روشن نظر آ رہی تھیں جس کا مطلب یہ تھا کہ کوئی اندر موجود ہے!... اس نے ایک کھڑکی کے شیشوں پر پل بھر کے لئے ایک سایہ سا دیکھا! ممکن ہے وہ کسی کی متحرک پر چھائیں رہی ہو۔!

عمران اس کھڑکی کی طرف بڑھتا...

دوسرے ہی لمحہ میں وہ عمارت کے اندر کے ایک کمرے کا حال بخوبی دیکھ سکتا تھا!.... حقیقتاً وہ لیبارٹری ہی میں جھانک رہا تھا!.... یہاں مختلف قسم کے آلات تھے! شوکت لوہے کی ایک انگیٹھی پر جھکا ہوا تھا! اس میں کونلے دہک رہے تھے اور ان کا عکس شوکت کے چہرے پر چڑ رہا تھا!....

عمران کو انگیٹھی سے دھواں اٹھتا نظر آ رہا تھا!.... اور وہ شاید گوشت ہی کے جلنے کی بو تھی جو لیبارٹری کی حدود سے نکل کر باہر بھی پھیل گئی تھی!۔۔۔

شوکت چند لمحے انگیٹھی پر جھکا رہا پھر سیدھا کھڑا ہو گیا! اب وہ قریب ہی کی میز پر رکھے ہوئے دفنی کے ایک ڈبے کی طرف دیکھ رہا تھا! پھر اس نے اس میں ہاتھ ڈال کر جو چیز نکالی وہ کم از کم عمران کے خواب و خیال میں بھی نہ رہی ہوگی!.... ظاہر ہے کہ وہ کسی فوری کامیابی کی توقع لے کر تو یہاں آیا نہیں تھا!.... شوکت کے ہاتھ میں ایک ننھا سا نیلے رنگ کا پرندہ تھا.... اور شاید وہ زندہ نہیں تھا.... وہ چند لمحے اس کی ایک ٹانگ پکڑ کر لٹکائے اسے بغور دیکھتا رہا پھر عمران نے اسے دہکتے ہوئے انگاروں میں گرتے دیکھا!.... ایک بار پھر انگیٹھی سے گہرا دھواں اٹھ کر خلا میں بل کھانے لگا.... شوکت نے مزید دو پرندے اس ڈبے سے نکالے اور انہیں بھی انگیٹھی میں جھونک کر سگریٹ سگانے لگا!

عمران بے حس و حرکت کھڑا رہا۔ وہ سوچ رہا تھا کہ اب اسے کیا کرنا چاہئے! ویسے وہ اب بھی قانونی طور پر اس کے خلاف کوئی کارروائی نہیں کر سکتا تھا!....

عمران سوچنے لگا! کاش ان میں سے ایک ہی پرندہ اس کے ہاتھ لگ سکتا! مگر اب وہاں کیا تھا!.... ایک بات اس کی سمجھ میں نہ آسکی! مردہ پرندے! ان کے جلانے کا مقصد تو یہی ہو سکتا تھا کہ وہ انہیں اس شکل میں بھی کسی دوسرے کے قبضے میں نہیں جانے دینا چاہتا! یعنی ان مردہ پرندوں سے بھی جمیل والے واقعے پر روشنی پر سکتی تھی!

عمران لیبارٹری کی تلاشی لینے کے لئے بے چین تھا!.... لیکن! وہ نہیں چاہتا تھا کہ کسی کو اس پروردہ برابر بھی شک ہو سکے کیونکہ یہ ایک ایسا کیس تھا جس میں مجرم کے خلاف ثبوت بہم پہنچانے کے سلسلے میں کافی کدو کاوش کی ضرورت تھی.... اور مجرم کا ہو شیار ہو جانا یقیناً دشواریوں کا باعث بن سکتا تھا!....

شوکت انگیٹھی کے پاس سے ہٹ کر ایک میز کی دراز کھول رہا تھا! دراز مقفل تھی! اس نے اس میں سے ایک ریوالت نکال کر اس کے چیمبر بھرے اور جیب میں ڈال لیا! انداز سے صاف

ظاہر ہو رہا تھا کہ وہ کہیں باہر جانے کی تیاری کر رہا ہے! پھر وہ اس کمرے سے چلا گیا! عمران کھڑکی کے پاس سے ہٹ کر ایک درخت کے تنے کی اوٹ میں ہو گیا! جلد ہی اس نے کسی دروازے کے کھلنے اور بند ہونے کی آواز سنی۔ پھر سناٹے میں قدموں کی آہٹیں گونجنے لگیں۔ آہستہ آہستہ یہ آوازیں بھی دور ہوتی گئیں اور پھر سناٹا چھا گیا!

عمران تنے کی اوٹ سے نکل کر سیدھا صدر دروازے کی طرف آیا! اسے توقع تھی کہ وہ مقفل ہوگا!.... لیکن ایسا نہیں تھا! ہاتھ لگاتے ہی دونوں پٹ پیچھے کی طرف کھسک گئے!....

عمران ایک لحظہ کے لئے رکا!.... دروازہ غیر مقفل ہونے کا مطلب یہ تھا کہ شوکت زیادہ دور نہیں گیا! ہو سکتا تھا کہ وہ رات کے کھانے کے لئے صرف کوٹھی ہی تک گیا ہو! مگر وہ ریو الوور.... آخر صرف کوٹھی تک جانے کے لئے ریو الوور ساتھ لے جانے کی کیا ضرورت تھی! عمران نے اپنے سر کو خفیف سی جنبش دی۔ جس کا مطلب یہ تھا کہ خواہ کچھ بھی ہو اس وقت اس چھوٹی سی عمارت کی تلاشی ضرور لی جائے گی؟

اس نے جیب سے ایک سیاہ نقاب نکال کر اپنے چہرے پر چڑھا لیا! ایسے مواقع پر وہ عموماً یہی کرتا تھا۔ مقصد یہ تھا کہ کسی سے مڈ بھیڑ ہو جانے کے باوجود بھی وہ نہ پہچانا جاسکے۔

یہاں آتے وقت اس نے جاوید مرزا کے نوکر سے شوکت کے عادات و اطوار کے متعلق بہت کچھ معلوم کر لیا تھا.... شوکت یہاں تنہا رہتا تھا.... اور اس کے لیبارٹری اسٹنٹ کے علاوہ بغیر اجازت کوئی وہاں داخل نہیں ہو سکتا تھا۔ خواہ وہ خاندان ہی کا کوئی فرد کیوں نہ ہو!.... فی الحال اس کا لیبارٹری اسٹنٹ جیل میں تھا! لہذا شوکت کے علاوہ وہاں کسی اور کی موجودگی ناممکنات میں سے تھی۔ لیکن عمران نے اس کے باوجود بھی احتیاط نقاب استعمال کیا تھا وہ اندر داخل ہوا.... عمارت میں چاروں طرف گہری تاریکی تھی!.... لیکن عمران سے روشنی کرنے کی حماقت سرزد نہیں ہوئی.... وہ دیکھ بھال کے لئے ایک ننھی سی ٹارچ استعمال کر رہا تھا۔ جس کی روشنی محدود تھی!

دس منٹ گزر گئے! لیکن کوئی ایسی چیز ہاتھ نہ لگی جسے شوکت کے خلاف بطور ثبوت استعمال کیا جاسکتا!

دو کمروں کی تلاشی لینے کے بعد وہ لیبارٹری میں داخل ہوا یہاں بھی اندھیرا تھا! لیکن انگیٹھی میں اب بھی کوئلے دہک رہے تھے....

عمران نے سب سے پہلے دفعتی کے اس ڈبے کا جائزہ لیا جس میں سے مردہ پرندے نکال نکال کر انگیٹھی میں ڈالے گئے تھے! مگر ڈبہ اب خالی تھا!

عمران وہ سری طرف متوجہ ہوا۔

”خبردار!“ اچانک اس نے اندھیرے میں شوکت کی آواز سنی!“تم جو کوئی بھی ہو اپنے ہاتھ

اوپر اٹھا لو.....“

مگر اس کا جملہ پورا ہونے سے قبل ہی عمران کی نارنج بھج چکی تھی! وہ جھپٹ کر ایک الماری

کے پیچھے ہو گیا!.....

”خبردار۔ خبردار.....“ شوکت کہہ رہا تھا ”ریو الور کا رخ دروازے کی طرف ہے۔ تم بھاگ

نہیں سکتے!“

عمران نے اندازہ کر لیا کہ شوکت آہستہ آہستہ سوچ بورڈ کی طرف جا رہا ہے۔۔۔ اگر اس نے روشنی نر دی تو؟..... اس خیال نے عمران کے جسم میں برق کی سی سرعت بھر دی اور وہ تیزی سے بے آواز چلتا ہوا دروازے کے قریب پہنچ گیا! اسے شوکت کی حماقت پر ہنسی بھی آ رہی تھی۔ اول تو اتنا اندھیرا تھا کہ وہ اسے دیکھ نہیں سکتا تھا! دوم اس کمرے میں اکیلا ایک وہی دروازہ نہیں تھا۔ لیکن عمران نے اسی دروازے کو راہ قرار بنایا جس کی طرف شوکت نے اشارہ کیا تھا! وہ نہایت آسانی سے عمارت کے باہر نکل آیا اور پھر تیزی سے کوٹھی کی طرف جاتے وقت اس نے مڑ کر دیکھا تو لیبارٹری والی عمارت کی ساری کھڑکیاں روشن ہو چکی تھیں!

II

دش نے تھیرے آمیز انداز میں عمران کی طرف دیکھا۔

”ہاں میں ٹھیک کہہ رہا ہوں!“ عمران نے سر ہلا کر کہا ”پچھلی رات شوکت نے مجھے دھوکا دیا

تھا..... شاید اسے کسی طرح علم ہو گیا تھا کہ میں کھڑکی سے جھانک رہا ہوں!.....“

”ریو الور تھا اس کے پاس!“

”ہاں! لیکن اس کی کوئی اہمیت نہیں! ہو سکتا ہے کہ وہ اس کالا سنسن بھی رکھتا ہو!“

”اور وہ پرندے نیلے ہی تھے!“

”سو فیصدی!“ عمران نے کہا! کچھ دیر خاموش رہا پھر بولا ”تم پچھلی رات کہاں غائب رہیں!“

”میں اسی آدمی سلیم کے چکر میں رہی تھی!“

”ہائیں روشنی! تم جیج سراسر اس جاتی جا رہی ہو! بہت خوب! ہاں تو پھر..... تم

نے غالباً.....“

”ٹھہر! بتاتی ہوں!... میں نے اس کے متعلق بہتری معلومات حاصل کی ہیں!“

”شروع ہو جاؤ!“

”اس کے بعض اعزہ نے اس کی ضمانت لینی چاہی تھی! لیکن اس نے اسے منظور نہیں کیا“

اس پر خود پولیس کو حیرت ہے!“

”اس سے اس کی وجہ ضرور پوچھی گئی ہو گی!“

”ہاں! ہاں۔ لیکن اس کا جواب کچھ ایسا ہے جو کسی فلم یا اخلاقی قسم کے نااہل، موضوع بن کر

زیادہ دلچسپ ثابت ہو سکتا ہے!“

”یعنی...!“

”وہ کہتا ہے کہ میں اپنا ٹرہ چہرہ کسی کو نہیں دکھانا چاہتا! میں نے ایک ایسے مالک کو دھوکا دیا

ہے جو انتہائی نیک، شریف اور مہربان تھا! میں نہیں چاہتا کہ اب کبھی اس کا سامنا ہو۔ میں جیل کی

کوٹھری میں مر جانا پسند کروں گا!“

”اچھا!“ عمران احمقوں کی طرح آنکھیں پھاڑ کر رہ گیا۔

”میں نہیں سمجھ سکتی کہ بیسویں صدی میں بھی اتنے حساس آدمی پائے جاتے ہوں گے!“

ظاہر ہے جو اتنا حساس ہو گا وہ پوری ہی یوں کرنے لگا۔...! ویسے اس کے سامنے والوں میں یہ

خیال عام ہے کہ وہ ایک بہت اچھا آدمی ہے اور اس سے چوری جیسا فعل سرزد ہونا ممکنات میں

سے نہیں۔۔! مگر دوسری طرف وہ خود ہی اعتراف جرم کرتا ہے!“

”تو پھر اس کے جانے والوں میں کئی صرح کے خیالات پائے جاتے ہوں گے!“

”ہاں میں نے بھی یہی محسوس کیا ہے!“ روشنی سر ہلا کر بولی ”کچھ لوگ کہتے ہیں کہ یہ شخص

کسی قسم کا رامنہ ہے۔“

”لیکن کس قسم کا! اس کے مقصد پر بھی کسی نے غور کیا یا نہیں!“

”نہیں اس کے بارے میں کسی نے کچھ نہیں کہا!“

عمران کچھ سوچنے لگا۔ پھر اس نے کہا ”معاملات کافی پیچیدہ ہیں!“

”پیچیدہ نہیں بلکہ مضحکہ خیز کہو!“ روشنی مسکراتی بولی ”تیم شوکت کا ملازم تھا! اتر شوکت

اصل مجرم تصور کر لیا جائے تو سلیم کے جیل جانے کا واقعہ ”تمی بے مقصد ہوا جاتا ہے!“

”کسی حد تک تمہارا خیال بالکل درست ہے!“

”کسی حد تک کیا! بالکل درست ہے!“ روشنی بولی

”نہیں اس پر بالکل کی چھاپ لگا! ایک نہیں! عمر...! وہ دھوکا دہا ہوا ہوا!“

”اچھا پھر تم ہی بتاؤ کہ اسے جیل کیوں بھجوا یا گیا۔“

”ہو سکتا ہے کہ اس نے سچ کچ چوری کی ہو!“

”اوہو! کیا تمہیں وہ گفتگو یاد نہیں جو جیل میں میرے اور اس کے درمیان ہوئی تھی!“

”مجھے اچھی طرح یاد ہے!“

”پھر!“

”پھر کچھ بھی نہیں! مجھے سوچنے دو! ہاں ٹھیک ہے اسے یوں ہی سمجھو! فرض کرو کہ سلیم

شوکت کے جرم سے واقف ہے اسی لئے وہ اس پر چوری کا الزام لگا کر اسے جیل بھیجوا دیتا ہے!“

”اگر یہی بات ہے!“ روشی جلدی سے بولی ”تو وہ نہایت آسانی سے شوکت کے جرم کا راز

فاش کر سکتا تھا! عدالت کو وہ بتا سکتا تھا کہ اسے کس لئے جیل بھجوا یا گیا ہے!“

”وا۔۔۔۔۔ ہا!“ عمران ہاتھ نچا کر بولا ”تم بالکل بدھو ہو!۔۔۔۔۔ عدالت میں شوکت بھی یہی کہہ

سکتا تھا کہ وہ اپنی گردن بچانے کے لئے اس پر جھوٹا الزام عائد کر رہا ہے۔۔۔۔۔ آخر اس نے گرفتار

ہونے سے قبل ہی اس کے جرم سے پولیس کو کیوں نہیں مطلع کیا۔۔۔۔۔ واضح رہے کہ سلیم کا

گرفتاری جیل والے واقعے کے تین دن بعد عمل میں آئی تھی!“

”چلو میں اسے مانے لیتی ہوں!“ روشی نے کہا ”سلیم نے مجھ سے یہ کیوں کہا تھا کہ تم مجھ کو

غصہ نہیں دلا سکتیں!“

”تم خاموشی سے میری بات سنتی جاؤ!“ عمران جھنجھلا کر بولا ”بات ختم ہونے سے پہلے نہ ٹوکا

کرو۔۔۔۔۔ میں تمہیں سلیم کے ان الفاظ کا مطلب بھی سمجھا دوں گا اور اسی روشنی میں کہ شوکت

ہی مجرم ہے ویسے میری گفتگو کا ماحصل یہ ہو گا کہ سلیم شوکت سے بھی زیادہ گھاگ ہے! فرض

کرو سلیم نے سوچا ہو کہ وہ جیل ہی میں زیادہ محفوظ رہ سکے گا! ورنہ ہو سکتا ہے کہ شوکت اپنا جرم

چھپانے کے لئے اسے قتل ہی کرادے! شوکت نے اسے اس موقع پر چوری کے الزام میں جیل

بھجوا یا ہو گا کہ وہ اس کا راز ضرور اگل دے گا! لیکن خود بھی مایوس ہونے کی بناء پر عدالت کو اس کا

یقین دلانے میں کامیاب نہ ہو گا! شوکت کے پاس اس صورت میں سب سے بڑا عذر یا اعتراض

یہی ہو گا کہ اس نے گرفتار ہونے سے تین دن قبل پولیس کو اس سے مطلع کیوں نہیں کیا!“

”میں سمجھ گئی۔۔۔۔۔ لیکن سلیم کے وہ جملے۔۔۔۔۔!“ روشی نے پھر ٹوکا!

”ارے خدا تمہیں غارت کرے۔۔۔۔۔ سلیم کے جملوں کی ایسی کی تہیسی۔۔۔۔۔ میں خود پھانسی پر

چڑھ جاؤں گا! تمہارا گلا گھونٹ کر۔۔۔۔۔ ہاں۔۔۔۔۔ مجھے بات پوری کرنے دو۔ روشی کی بچی!“

روشی ہنس پڑی! عمران نے کچھ اسی قسم کے مضحکہ خیز انداز میں جھٹھاہٹ ظاہر کی تھی۔!

”ارے اس بندوق کے پٹھے نے بالکل خاموشی اختیار کر لی.... یعنی شوکت کے جرم کا معاملہ بالکل ہی گھونٹ کر اپنے جرم کا اعتراف کر لیا!.... اب تم خود سوچو شیطان کی خالہ کہ شوکت پر اس کا کیا رد عمل ہوا ہوگا!.... ظاہر ہے اس نے یہ ضرور چاہا ہوگا کہ وہ سلیم کے اس رویے کی وجہ معلوم کرے.... اور دوسری طرف سلیم نے بھی یہ سوچا ہوگا کہ شوکت اس کی وجہ معلوم کرنے کی کوشش ضرور کرے گا.... پھر تم وہیں باپنچیں! سلیم سمجھا کہ تم شوکت ہی کی طرف سے اس کی ٹوہ میں آئی ہو! لہذا اس نے تمہیں اڑن گھائیاں بتائیں اور یہاں تک کہہ انا کہ تم اتے غصہ دا کر بھی اصلیت نہیں اگلاو سکتیں....! ہو سکتا ہے کہ اس نے اپنی دانست میں شوکت کو اور زیادہ خوفزدہ کرنے کے لئے تم سے اس قسم کی گفتگو کی ہو!“

”مگر!“

”مگر کی بچی! اب اگر تم نے کوئی نیا نکتہ نکالا تو میں ایک بوتل کوکا کولا پی کر ہمیشہ کے لئے خاموش ہو جاؤں گا۔“

”تمہارا نظریہ غلط بھی ہو سکتا ہے!“ روشی نے سنجیدگی سے کہا!

”نائیں.... میں شراک ہو مز ہوں!“ عمران حلق پھاڑ کر چیخا۔ ”مجھ سے کبھی کوئی غلطی نہیں ہو سکتی!.... میں جوتے کا چہرہ دیکھ کر بتا سکتا ہوں کہ کبوتر کی کھال کا ہے یا مینڈک کی کھال کا ہے.... ابھی مجھے ڈاکٹر وائسن جیسا کوئی چغد نہیں ملا بھی وجہ ہے کہ میں تیزی سے ترقی نہیں کر سکتا!....“

”اچھا فرض کرو اگر بیریسین ٹائٹ کلب کے منیجر ہی کی بات سچ ہو تو!“

”مجھے بڑی خوشی ہوگی! خدا ہر ایک کو سچ بولنے کی توفیق عطا کرے!“

”مجھ سے بے تکلی باتیں نہ کیا کرو!“ روشی جھلا گئی!

”اے.... روشی تم اپنا لہجہ ٹھیک کرو! میں تمہارا شوہر نہیں ہوں.... ہاں!“

”تمہیں شوہر بنانے والی کسی گدھی ہی کے پیٹ سے پیدا ہوگی!“

”خبردار اگر تم نے گدھی کی شان میں کوئی نازیبا کلمہ منہ سے نکالا!“ عمران گرج کر بولا اور روشی برا سامنہ بنائے ہوئے کمرے سے نکل گئی!

عمران کا ایک ایک لمحہ مصروفیت میں گزر رہا تھا! اس کی دانست میں مجرم اس کے سامنے موجود تھا۔ بس اب اس کے خلاف ایسے ثبوت فراہم کرنا باقی رہ گیا تھا جنہیں عدالت میں پیش

لیا جائے۔

اس نے شوکت کے پاس مردہ پرندے دیکھے تھے! جنہیں وہ آگ میں جلا رہا تھا۔ بعض اوقات مختلف راتوں ظاہری یکسانیت دھوکا بھی دیتی ہے! لہذا عمران نے شوکت کے حق میں بھی جیسے نظریات قائم کئے! نہیں خود بخود ان کی تردید ہوتی چلی گئی۔

پروین شوکت کی پتلاز بہن تھی اور نواب جاوید مرزا کی اکلوتی بیٹی! ظاہر ہے کہ نواب کے بعد اس کی جائیداد کی مالک وہی ہوتی شوکت بھی کبھی صاحب جائیداد تھا لیکن اس کی جائیداد سائنٹفک تجربات کی نذر ہو گئی تھی۔۔۔

لہذا وہ دوبارہ اپنی مالی حالت درست کرنے کے لئے پروین سے شادی کے خواب دیکھ سکتا تھا۔ عمران نے چنانچہ خیال کشین فیاض پر ظاہر کیا جسے اس نے تاروے کر خاص طور سے سردار گندھ بایا تھا!

”عمر! عمران!“ فیاض نے کہا ”یہ ضروری نہیں کہ پروین کی شادی اس واقعے کے بعد شوکت ہی سے ہو جائے! اگر جاوید مرزا کو اس کی شادی اپنے بھتیجیوں ہی میں سے کسی کے ساتھ کرنی ہوتی تو بات تبدیل نہ کیسے پہنچتی!“

”بہت افسوس ٹھیک ہے!“ عمران بولا ”لیکن اس صورت میں میرے قائم کردہ نظریے کو دہرا دلائل سے بھی تقویت پہنچ جاتی ہے۔ نظریہ بدستور وہی رہے گا لیکن دلائل۔۔۔“

”اچھا مجھے بتاؤ۔۔۔ اب تم کیا دلیل رکھتے ہو!“

”انسانی فطرت کی روشنی میں اسے دیکھنے کی کوشش کرو! ہم سب فانی آسودگی چاہتے ہیں۔ ہر معاملے میں! لیکن حالات کے ساتھ ہی آسودگی حاصل کرنے کا طریقہ کار بھی بدلتا رہتا ہے۔۔۔ شوکت کو پروین سے شادی کر لینے پر بھی آسودگی حاصل ہو سکتی ہے اور شادی نہ ہونے کی صورت میں اپنے انتہائی جذبے کو بے کام چھوڑ دینے سے کسی اسی قسم کی آسودگی حاصل ہو سکتی ہے! یعنی اگر وہ انتقام پروین سے ہر شے کا چہرہ باز تار بے تاب بھی اسے اپنی سدان ملے گا جتنا پروین سے شادی ہو جائے پر حاصل ہو سکتا ہے۔“

فیاض پسند سے یہ سہ سہ پتلاز پتھر آہستہ سے بولا ”تم ٹھیک کہتے ہو!“

”میں جب مار رہا ہوں۔۔۔ اور تم بالکل گدھے ہو!“ فدا عمران کا موڈ بگڑ گیا!

”کیا!“ فیاض اسے متحیرانہ انداز میں گھورنے لگا!

”کچھ نہیں میں صرف یہ کہنا چاہتا تھا کہ تم اس مسئلے کے لئے مناسب نہیں ہو!“

”میری فرم میں ملازمت کرنا فی طلاق کے حساب سے کمیشن الگ یعنی اس کے“

ہے کوئی مطلب نہ ہوگا!“

”عمران پیارے کام کی بات کرو!“ فیاض بڑی لجاجت سے بولا ”میں چاہتا ہوں کہ اس معاملے کو جلد سے جلد پنہا کر واپس چلو.... وہاں بھی کئی مصیبتیں تمہاری منتظر ہیں!“

”ہائیں! کہیں میری شادی تو نہیں طے کر دی....!“

”ختم کرو!“ فیاض ہاتھ اٹھا کر بولا ”شوکت والے نظریے کے علاوہ کسی اور کا بکنی مکان ہے

بائیں....!“

”ہے کیوں نہیں! یہ حرکت جمیل کے چچا یا ماموں کی بھی ہو سکتی ہے!“

”ہاں ہو سکتا ہے! مگر میں اس پر یقین کرنے کے لئے تیار نہیں!“

”محض اس لئے کہ جاوے تمہارے دوستانہ تعلقات ہیں! کیوں؟“

”نہیں! یہ بات نہیں! ان میں سے ہر ایک میرے لئے ایک کھلی ہوئی کتاب ہے! ان میں

کوئی بھی اتنا ذہین نہیں ہے....“

”خیر مجھے اس سے بحث نہیں ہے! میں نے جس کام کے لئے بلایا ہے اسے سنو!“ عمران

نے کہا اور پھر خاموش ہو کر کچھ سوچنے لگا!

تھوڑی دیر بعد پھر بولا ”سلیم کا قصہ سن ہی چکے ہو! میں چاہتا ہوں کہ کسی طرح اسے جیل

سے باہر لایا جائے!“

”بھلا یہ کیسے ممکن ہے!۔۔۔!“

”کوئی صورت نکالو....!“

”آخر اس سے کیا ہوگا!“

”بچہ ہو گا اور تمہیں ماموں کہے گا!“ عمران جھلا کر بولا!

”ناممکن ہے.... یہ کسی طرح نہیں ہو سکتا!“

”بچہ!“ عمران نے پوچھا!

”جو مہبت! میں سلیم کی رہائی کے متعلق کہہ رہا ہوں! وہ جوری کے جرم میں ماخوذ ہے! اسے

قانون کے سپرد کرنے والا شوکت ہے! جب تک کہ وہ خود عدالت سے اس کی رہائی لی

درخواست نہ کرے ایسا نہیں ہو سکتا!“

”میں بھی اتنا جانتا ہوں؟“

”اس کے باوجود بھی اس قسم کے احمقانہ خیالات رکھتے ہو!“

”اگر وہ رہا نہیں ہو سکتا تو پھر اصل مجرم کا ہاتھ آنا بھی محال ہے!“

”آخر شوکت کے خلاف ثبوت کیوں نہیں مہیا کرتے....!“

”مجھے یہ سب کچھ بندل معلوم ہوتا ہے!.... خصوصاً پرندوں کی کہانی!“

”پھر شوکت ان مردہ پرندوں کو آگ میں کیوں جلا رہا تھا!“ فیاض نے کہا!

”وہ جھک مار رہا تھا! اسے جہنم میں ڈالو! لیکن کیا تم کسی ایسے پرندے کے وجود پر یقین رکھتے ہو جس کے چونچ مارنے سے آدمی مبروص ہو جائے؟ اور اس کے جسم میں ایسے جراثیم پائے جائیں جو ساری دنیا کے لئے بالکل نئے ہوں! ظاہر ہے کہ سفید داغوں کی وجہ وہی جراثیم ہیں!“

”ممکن ہے کسی سائنٹیفک طریقہ سے ان پرندوں میں اس قسم کے اثرات پیدا کئے گئے ہوں!“

”اچھا.... اچھا.... یعنی تم بھی یہی سمجھتے ہو! اس کا یہ مطلب ہوا کہ ہر آدمی کسی ایسے سائنٹیفک طریقے کے متعلق سوچ سکتا ہے! تو گویا شوکت بالکل بدھو ہے اس نے دیدہ دانستہ اپنی گردن پھنسوئی ہے! سارا سردار گڈھ اس بات سے واقف ہے کہ شوکت ایک ذہین سائنسدان ہے اور جراثیم اس کا خاص موضوع ہیں!“

”پھر وہ مردہ پرندے....!“

”میں کہتا ہوں اس بات کو ختم ہی کر دو تو اچھا ہے! سلیم کی رہائی کے متعلق سوچو!“

”وہ ایسا ہے جیسے چھھر کے بطن سے ہاتھی کی پیدائش کے متعلق سوچنا؟“

”تب پھر اصل مجرم کا ہاتھ آنا بھی مشکل ہے.... اور میں اپنا بستر گول کرتا ہوں!“

”تم خود ہی کوئی تدبیر کیوں نہیں سوچتے!“ فیاض جھنجھلا کر بولا۔

”میں سوچ چکا ہوں!“

”تو پھر کیوں جھک مار ہے ہو! مجھے بتاؤ کیا سوچا ہے!“

”اس کے کسی عزیز کو ضمانت کے لئے تیار کرو!“

”مگر وہ ضمانت پر رہا ہونے سے انکار کرتا ہے!“

”اس کے انکار سے کیا ہوتا ہے....! میں اسے عدالت میں جھکی ثابت کرادوں گا اور پھر

اسے اس بات کی اطلاع دینے کی ضرورت ہی نہیں ہے کہ اس کی ضمانت ہونے والی ہے اتنا تو نہ

کر ہی سکو گے کہ جیل سے عدالت تک لانے سے قبل اس پر یہ ظاہر کیا جائے کہ مقدمے کی

پیشی کے سلسلے میں اسے لے جایا جا رہا ہے!“

”ہاں یہ ہو سکتا ہے!“

”ہو نہیں سکتا بلکہ اسے کل تک ہو جانا چاہیے!“ عمران نے ایک ایک لفظ پر زور دے کر کہا

۱۳

ضمانت ہو جانے کے بعد بھی سلیم عدالت سے نہیں نلا! اس کے چہرے پر سراسیمگی کے آثار تھے! وہ عدالت ہی کے ایک برآمدے میں مضطربانہ انداز میں ٹہل رہا تھا اور کبھی کبھی خوف زدہ آنکھوں سے ادھر ادھر بھی دیکھ لیتا تھا!

عمران اس کے لئے بالکل اجنبی تھا! اس لئے اس سے بہت قریب رہ کر بھی اس کی حالت کا مشاہدہ کر سکتا تھا!

شام ہو گئی اور سلیم وہیں ٹھلٹا رہا! جس نے اس کی ضمانت دی تھی وہ ہتھ کڑیاں کھٹنے سے پہلے ہی عدالت سے کھسک گیا تھا!

پھر وہ وقت بھی آیا جب سلیم اس برآمدے میں بالکل تنہا رہ گیا! عمران بھی اب وہاں سے ہٹ گیا تھا! لیکن اب وہ ایسی جگہ پر تھا جہاں سے وہ اس کی نگرانی بہ آسانی کر سکتا تھا! سلیم کو شبہ کرنے کا موقعہ دیئے بغیر!

عدالت میں سناٹا چھا جانے کے بعد سلیم وہاں سے چل پڑا۔ عمران اس کا تعاقب کر رہا تھا! سلیم نے ٹیکسیوں کے اڈے پر پہنچ کر ایک ٹیکسی کی! عمران کی ٹوسنیر بھی یہاں سے دور نہیں تھی!

بہر حال تعاقب جاری رہا! لیکن عمران محسوس کر رہا تھا کہ سلیم کی ٹیکسی یونہی بے مقصد شہر کی سڑکوں کے چکر کاٹ رہی ہے! پھر اندھیرا پھیلنے لگا! شاہراہیں بجلی کی روشنی سے دھنکے لگیں! عمران نے سلیم کا پیچھا نہیں چھوڑا وہ اپنا پٹرول پھونکتا رہا!

جیسے ہی اندھیرا کچھ اور گہرا ہوا اگلی ٹیکسی جیکسن روڈ پر دوڑنے لگی اور عمران نے جلد ہی اندازہ کر لیا کہ اس کا رخ نواب جاوید مرزا کی حویلی کی طرف ہے!

دونوں کاروں میں تقریباً چالیس گز کا فاصلہ تھا اور یہ فاصلہ اتنا کم تھا کہ سلیم کو تعاقب کا شبہ ضرور ہو سکتا تھا! ہو سکتا ہے کہ سلیم کو پہلے ہی شبہ ہو گیا ہو اور وہ ٹیکسی کو اسی لئے ادھر ادھر چکر کھلاتا رہا ہو!

جاوید مرزا کی حویلی سے تقریباً ایک فرلانگ ادھر ہی ٹیکسی رک گئی! لیکن عمران نے صرف رفتار کم کر دی.... کار نہیں روکی اب وہ آہستہ آہستہ ریگ رہی تھی!

سڑک سنسان تھی۔ ٹیکسی واپسی کے لئے مڑی! عمران نے اسے راستہ دے دیا!
اپنی کار کی اگلی روشنی میں اس نے دیکھا کہ سلیم نے بے تحاشہ دوڑنا شروع کر دیا ہے! عمران
نے رفتار کچھ تیز کر دی... اور ساتھ ہی اس نے جیب سے کوئی چیز نکال کر باجہ سڑک پر پھینکی
ایک ہلکا سا دھماکہ ہوا اور سلیم دوڑتے دوڑتے گر پڑا لیکن پھر فوراً ہی اٹھکر بھاگنے لگا!... پھر
عمران نے اسے جاوید مرزا کے پائیں باغ میں چھلانگ لگاتے دیکھا!...
عمران کی کار فرار نے بھرتی ہوئی آگے نکل گئی!... لیکن اب اس کی ساری روشنیاں بجھ
ہوئی تھیں!

دو فرلانگ آگے جا کر عمران نے کار روکی اور اسے ایک بڑی سی چٹان کی اوٹ میں کھرا کر
دیا۔ اب وہ پیدل ہی پائیں باغ کے اس حصے کی طرف جا رہا تھا جہاں لیبارٹری والی عمارت واقع
تھی! اچانک اس نے ایک فائر کی آواز سنی جو اسی طرف سے آئی تھی۔ جدھر لیبارٹری تھی
پھر دوسرا فائر ہوا اور ایک چیخ سننے کا سینہ چیرتی ہوئی تاریکی میں ڈوب گئی!... عمران نے اپنے
توڑنے کا ارادہ کیا پھر رک گیا!... اب اس نے لیبارٹری کی طرف جانے کا ارادہ بھی نہ
دیا تھا نہ جہاں تھا وہیں رک رہا۔ جلد ہی اس نے کئی آدمیوں کے دوڑنے کی آوازیں سنیں۔ ان میں
ہلکا سا شور بھی شامل تھا!... عمران کار کی طرف پلٹ گیا! اس کا ذہن بہت تیزی سے سوچ رہا تھا
لیکن اچانک اس کے ذہن میں ایک نیا خیال پیدا ہوا۔ کیا وہ تنہائی میں بھی مصافحتیں کرنے کا
ہے؟ کیا وہ حماقت نہیں تھی؟ اس نے فائروں کی آوازیں سنیں! اور وہ چیخ بھی کسی زخمی ہی کی چیخ
معلوم ہوئی تھی! پھر آخر وہ کار کی طرف کیوں پلٹ آیا تھا... اسے آواز کی طرف بے تحاشہ
دوڑنا چاہیے تھا!

عمران نے کار اشارت کی اور پھر سڑک پر واپس آ گیا!... کوٹھی کے قریب پہنچ کر اس نے
کار پائیں باغ کی روش پر موردی اور اسے سیدھا پورچ میں لیتا چلا گیا!
جاوید مرزا کو ٹھہری سے نکل کر پورچ میں آ رہا تھا۔ اس کی رفتار تیز تھی چہرے پر ہوائیاں مار
رہی تھیں!... اور ہاتھ میں رائفل تھی!

”خیریت نواب صاحب! عمران نے حیرت ظاہر کی!

”اوہ... سڑک جاہ... ادھر...“ اس نے لیبارٹری کی سمت اشارہ کرتے ہوئے ”کوئی علامت“

ہو کیا ہے... دو فائر ہوئے تھے... چیخ... بھی... آؤ... آؤ...“

جاوید مرزا اس کا بازو پکڑ کر اسے بھی لیبارٹری کی طرف کھینچنے لگا!...

کوٹھی کے سارے نوکر لیبارٹری کے قریب اکٹھے تھے! صفدر عرفان اور شوکت بھی وہاں

موجود تھے! شوکت نے جاوید مرزا کو بتایا کہ وہ اندر تھا! اچانک اس سے فاروں کی آوازیں
 سنیں۔۔۔ پھر چیخ بھی سنائی دی۔۔۔ باہر نکلا تو اندھیرے میں کوئی بھاگتا ہوا دکھائی دیا! لیکن اس
 کے سنہلنے سے پہلے ہی وہ غائب ہو چکا تھا!۔۔۔

”اور۔۔۔ لاش!“ جاوید مرزا نے پوچھا!

”ہم ابھی تک کسی کی لاش ہی تلاش کرتے رہے ہیں!“ عرفان بولا۔

”لیکن ابھی تک کامیابی نہیں ہوئی!“

”لاش!“ عمران آہستہ سے بر بٹھا کر چاروں طرف دیکھنے لگا!

”تم اب یہاں تنہا نہیں رہو گے! سمجھے!“ جاوید مرزا شوکت کے شانے جھنجھوڑ کر چیخا!

شوکت کچھ نہ بولا! وہ عمران کو گھور رہا تھا!

”کون آسبی ظل۔۔۔ میرا دعویٰ ہے۔۔۔!“ عمران مکا بلا کر رہ گیا!

”آپ اس وقت یہاں کیسے!“ شوکت نے اس سے پوچھا!

”شوکت تمہیں بات کرنے کی تمیز کب آئے گی!“ جاوید مرزا نے جھلانے ہوئے ججہ میں

لہا اور عمران ہنسنے لگا۔۔۔ اچانک اس کے داہنے گال پر دو تین گرم گرم بوندیں پھسل کر رہ گئیں

اور عمران اوپر کی طرف دیکھنے لگا! پھر گال پر ہاتھ پکیر کر بیب سے نارچ نکالی! انگلیاں کس رقیق

چیز سے چپچپانے لگی تھیں۔

نارچ کی روشنی میں اسے اپنی انگلیوں پر خون نظر آیا۔۔۔ تازہ خون!۔۔۔ سب اپنی اپنی باتوں

میں مگھو تھے! کسی لی تو بہ عمران کی طرف نہیں تھی!۔۔۔

عمران نے ایک بار یہ اوپر کی طرف دیکھا! وہ ایک درخت کے نیچے تھا اور درخت کا اوپری

حصہ تاریکی میں گم تھا!

”لیکن۔۔۔ نہیں یہاں کسی کے جوتے ملے ہیں!“ صندر کہہ رہا تھا!

”شاید بھاگنے والا اپنے جوتے چھوڑ گیا ہے۔“

اس نے درخت کے تنے کی طرف نارچ کی روشنی ڈالی!۔۔۔ جوتے سچ سچ موجود تھے! عمران

اُسے بڑھ کر انہیں دیکھنے لگا! لیکن صندر نے نارچ بھجادی! اور عمران کو اپنی نارچ روشن کرنی

پڑی!

”نہم لرو! یہ قصہ! چلو یہاں سے!“ جاوید مرزا نے کہا۔

”شوکت میں تم سے خاص طور پر کہہ رہا ہوں تم اب یہاں نہیں رہو گے!“

”میرے لئے خطہ نہیں ہے!“ شوکت بولا۔

”ہے کیوں نہیں!“ عمران بول پڑا۔ ”میں بھی آپ کو یہی مشورہ دوں گا!“

”میں نے آپ سے مشورہ نہیں طلب کیا!“

”اس کی پرواہ نہ کیجئے! میں بلا معاوضہ مشورہ دیتا ہوں!“ عمران نے کہا! اور پھر بلند آواز میں بولا ”میں اسے بھی مشورہ دیتا ہوں جو درخت پر موجود ہے.... اسے چاہیے کہ وہ نیچے اتر آئے.... وہ زخمی ہے.... آؤ.... آجاؤ نیچے.... مجھے یہ بھی معلوم ہے کہ تم مسلح نہیں ہو.... اور یہاں سب تمہارے دوست.... ہیں.... آجاؤ نیچے!“

”ارے، ارے، تمہیں کیا ہو گیا۔ طوط جاب!“ جاوید مرزا نے گھبرائے ہوئے لہجے میں کہا۔

اچانک عمران نے اپنی مارچ کارڈ اوپر کی طرف کر دیا۔

”میں سلیم ہوں!“ اوپر سے ایک بھرائی ہوئی سی آواز آئی۔

”حکیم ہو یا ڈاکٹر! اس کی پرواہ نہ کرو! بس نیچے آجاؤ!“ سنائے میں صرف عمران کی آواز گونجی بقیہ لوگوں کو تو، جیسے سانپ سو گئے گیا تھا!

درخت پر بیک وقت کئی مارچوں کی روشنیاں پڑ رہی تھیں!.... لیکن عمران کی نظر شوکت کے چہرے پر تھی! شوکت دفعتاً برسوں کا بیمار نظر آنے لگا!

سلیم شاخوں سے اترتا ہوا تنے کے سرے پر پہنچ چکا تھا اچانک اس نے کراہ کر کہا.... ”میں گرا.... مجھے بچاؤ....!“

ایک ہی چھلانگ میں عمران تنے کے قریب پہنچ گیا!

”چلے آؤ.... چلے آؤ.... خود کو سنبھالو.... اچھا.... میں ہاتھ بڑھاتا ہوں اپنے چہرے لگا دو!“ عمران نے کہا!

جاوید مرزا وغیرہ بھی اس کی مدد کو پہنچ گئے کسی نہ کسی طرح سلیم کو نیچے اتارا آیا.... اس کے قدم لاکھڑا رہے تھے! اس نے بھرائی ہوئی آواز میں کہا ”میرے واسطے بازو پر گولی لگی ہے!“

”مگر تم تو جیل میں تھے....!“ جاوید مرزا بولا!

”جج.... جی ہاں میں تھا!“ سلیم آگے پیچھے جھولتا ہوا زمین پر گر گیا۔ وہ بے ہوش ہو چکا تھا۔

۱۴

وہ لوگ بے ہوش سلیم کو کونٹھ کی طرف لے جا چکے تھے اور اب لیبارٹری کی عمارت کے قریب عمران کے علاوہ اور کوئی نہیں تھا! وہ بھی ان کے ساتھ تھوڑی دور تک یا تھا! تین

ان کی بے خبری میں لیبارٹری کی طرف پلٹ آیا تھا! ان سب کے ذہن الجھے ہوئے تھے اور کسی کو اس کا ہوش نہیں تھا کہ کون کہاں رہ گیا!... البتہ نواب جاوید مرزا شکات کو وہاں سے کھینچتا ہوا لے گیا تھا!

لیبارٹری والی عمارت کا دروازہ کھلا ہوا تھا!... عمران اندر گھس گیا! اس کی نارنج روشن تھی! اندر گھستے ہی جس چیز پر سب سے پہلے اس کی نظر پڑی وہ ایک ریوالتور تھا... وہ زمین پر پڑا تھا۔ اس کا دستہ ہاتھی کے دانت کا تھا اور یہ سو فیصدی وہی ریوالتور تھا جو عمران نے پچھلی رات شوکت کے ہاتھ میں دیکھا تھا۔ عمران نے جیب سے رومال نکالا اور اس سے اپنی انگلیاں ڈھکتے ہوئے ریوالتور کو نال سے پکڑ کر اٹھالیا... اور پھر وہ اسے اپنی ناک تک لے گیا! نال سے بارود کی بو آرہی تھی! صاف ظاہر ہو رہا تھا کہ اس سے کچھ ہی دیر قبل فائر کیا گیا ہے!... پھر عمران نے میگزین پر نظر ڈالی... دو چیمبر خالی تھے! اس نے اپنے سر کو خفیف سی جنبش دی... ریوالتور کو بہت احتیاط سے رومال میں لپیٹ کر جیب میں ڈال لیا پھر وہ وہیں سے لوٹ آیا... اگلے جانے کی ضرورت ہی نہیں تھی! اتنا ہی کافی تھا بلکہ کافی سے بھی زیادہ!

عمران کو شہی کی طرف چل پڑا۔ اس کا ذہن خیالات میں الجھا ہوا تھا... ایک جیب وہ رک گیا اور پھر تیزی سے لیبارٹری کی طرف مڑ کر دوڑنے لگا!

”کون ہے! ٹھہرو!“ اس نے پشت پر شوکت کی آواز سنی!... لیکن عمران رکا نہیں۔ برابر دوڑتا رہا... شوکت بھی غالباً اس کے پیچھے دوڑ رہا تھا!

”ٹھہر جاؤ... ٹھہرو... ورنہ گولی مار دوں گا“ شوکت پھر چیخا...

عمران لیبارٹری کی عمارت کے گرد ایک چکر لگا کر جھانپوں میں گھس گیا اور شوکت کی سمجھ میں نہ آسکا کہ وہ کہاں غائب ہو گیا!

شوکت نے اب نارنج روشن کر لی تھی اور چاروں طرف اس کی روشنی ڈال رہا تھا... لیکن اس نے جھانپوں میں گھسنے کی ہمت نہیں کی!

پھر عمران نے اسے عمارت کے اندر جاتے دیکھا! عمران ٹھیک دروازے کے سامنے والی جھانپوں میں تھا۔ اس نے شوکت کو دروازہ کھول کر نارنج کی روشنی میں کچھ تلاش کرتے دیکھا!

اب عمران شوکت کو وہیں چھوڑ کر خرماں خرماں کو شہی کی طرف جا رہا تھا۔ اس نے ایک بار مڑ کر لیبارٹری کی عمارت پر نظر ڈالی... اب اس کی ساری کمرکیوں میں روشنی نظر آرہی تھی!

اس واقعہ کو تین دن گزر گئے! فیاض سردار گڈھ ہی میں مقیم تھا! عمران اس سے برابر کام لیتا رہا.... لیکن اسے کچھ بتایا نہیں!.... فیاض اس پر جھنجھلاتا رہا اور اس وقت تو اسے اور زیادہ تاؤ آیا۔ جب عمران نے لیبارٹری کی راہداری میں پائے جانے والے ریوالور کے دستے پر انگلیوں کے نشانات کی اسٹڈی کا کام اس کے سپرد کیا!.... عمران نے وعدہ کیا تھا کہ وہ اسٹڈی کے نتائج معلوم کرنے کے بعد اسے سب کچھ بتا دے گا....! مگر وہ اپنے وعدے پر قائم نہ رہا! ظاہر ہے کہ یہ غصہ دلانے والی بات ہی تھی!....

فیاض واپس جانا چاہتا تھا مگر عمران نے اسے روکے رکھا مجبوراً فیاض کو ایک ہفتے کی چھٹی لینی پڑی۔ کیوں کہ وہ سرکاری طور پر اس کیس پر نہیں تھا!....
آج کل عمران سچ مچ پاگل نظر آ رہا تھا!.... کبھی ادھر کبھی اُدھر.... اور اپنے ساتھ فیاض کو بھی گھسیٹے پھرتا تھا۔!

ایک رات تو فیاض کے بھی ہاتھ پیر پھول گئے.... ایک یا ڈیڑھ بجے ہوں گے! چاروں طرف سنائے اور اندھیرے کی حکمرانی تھی.... اور یہ دونوں پیدل سڑکیں ناپتے پھر رہے تھے! عمران کیا کرنا چاہتا تھا؟ یہ فیاض کو معلوم نہیں تھا!....

عمران ایک جگہ رک کر بولا!....! ”جیل کی کوٹھی میں گھسنا زیادہ مشکل کام نہیں ہے!“
”کیا مطلب!“

”مطلب یہ کہ چوروں کی طرح....!“

”اس کی ضرورت ہی کیا ہے....!“

”کل رات! نواب جاوید مرزا کی کوٹھی میں میں نے ہی نقب لگائی تھی!.... تم نے آج شام اخبارات میں اس کے متعلق پڑھا ہوگا!“

”تمہارا دماغ تو نہیں چل گیا!“

”پہلے چلا تھا.... درمیان میں رک گیا تھا! اب پھر چلنے لگا ہے.... ہاں میں نے نقب لگائی

تھی اس کے علاوہ اور کوئی چارہ نہیں تھا!“

”کیوں لگائی تھی!“

”بہت جلد معلوم ہو جائے گا! پروا نہ کرو، ہاں تو میں یہ کہہ رہا تھا کہ جیل کی کوٹھی!“

”بکو اس مت کرو!“ فیاض نے برا سامنہ بنا کر کہا ”میں اس وقت بھی کوٹھی کھلوا سکتا ہوں!“

تم وہاں کیا دیکھنا چاہتے ہو؟“

”وہ لڑکی.... سیدہ ہے نا.... میں بس اس کا روئے زیادہ دیکھ کر واپس آ جاؤں گا۔ تم فکر نہ کرو۔ اس کی آنکھ بھی نہ کھلنے پائے گی.... اور میں....“

”کیا بک رہے ہو؟“

”میں چاہتا ہوں کہ جب وہ صبح سو کر اٹھے تو اسے اپنے چہرے پر اسی قسم کے سیاہ دھبے نظر آئیں میں اس سے شرط لگا چکا ہوں!“

”کیا بات ہوئی؟“

”کچھ بھی نہیں بس میں اسے یقین دلانا چاہتا ہوں کہ جمیل کے چہرے پر وہ سفید داغ محض بناوٹی ہیں.... یعنی میک اپ“

”ہائیں تم کیا کہہ رہے ہو؟“

”دوسرا لطیفہ سنو!“ عمران سر ہلا کر بولا ”جس دن سلیم کی ضمانت ہوئی تھی اسی رات کو کسی نے اس پر دو فار کئے تھے.... ایک گولی اس کے داہنے بازو پر لگی تھی!“

”کیا تم نے بھنگ پی رکھی ہے؟“ فیاض نے حیرت سے کہا!

”فار جاوید مرزا کے پائیں باغ میں ہوئے تھے! لیکن سلیم نے پولیس کو اس کی اطلاع نہیں دی!“

”یہ تم مجھے آج بتا رہے ہیں!“

”میں! میرا قصور نہیں!.... یہ قصور سراسر اسی گدھے کا ہے.... وہ مرنا ہی چاہتا ہے تو میں کیا کروں!“

”اس کا خون تمہاری گردن پر ہو گا تم نے ہی اسے جیل سے نکلوا یا ہے!“

”اس کے مقدر میں یہی تھا.... میں کیا کر سکتا ہوں؟“

”عمران خدا کے لئے مجھے بور نہ کرو!“

”تمہارے مقدر میں بھی یہی ہے! میں کیا کر سکتا ہوں اور تیسرا لطیفہ سنو! وہ ریوالور مجھے

لیہارٹری والی عمارت کی راہداری میں ملا تھا.... اور وہ نشانات.... جو اس کے دستے پر پائے گئے ہیں! سو فیصدی شوکت کی انگلیوں کے نشانات ہیں!....“

”او.... عمران کے بچے....!“

”اب چوتھا لطیفہ سنو....! سلیم اب بھی جاوید مرزا کی کوٹھی میں مقیم ہے!“

”خدا تمہیں عمارت کرے....!“ فیاض نے جھلا کر عمران کی گردن پکڑ لی!

”ہائیں..... ہائیں!“ عمران چیخے بٹتا ہوا بولا ”یہ سڑک ہے پیارے اگر اتفاق سے کوئی دیوئی
 کا ٹشیل، ہر آنکا تو شامت ہی آجائے گی!“
 ”میں ابھی سلیم..... کی خبر لوں گا!.....“
 ”ضرور..... لو..... اچھا تو میں چلا.....!“
 ”کہاں!“

”جمیل کی کوٹھی کی پشت پر ایک درخت..... جس کی شاخیں چھت پر جمی ہوئی ہیں!“
 ”بکواس نہ کرو..... میرے ساتھ پولیس اسٹیشن چلو! وہاں سے ہم اتنی دقت جاوید مرزا کے
 یہاں جائیں گے!“

”میں کبھی اپنا پروگرام تبدیل نہیں کرتا۔ تم بنانا پڑا، تو شوق سے جاسکتے ہو! نر کھیل
 بگڑنے کی تمام تر ذمہ داری تم پر ہی ہوگی!“

”کیسا کھیل..... آخر تم مجھے ساف صاف کیوں نہیں بتاتے!“
 ”ٹڈیوں کے کھیل میں مہر کنوئی..... جانا ہے اب دن سوچ نہ آئی!“ عمران نے کہا اور
 ٹھنڈی سانس لے کر خاموش ہو گیا.....!

فیاض کچھ نہ بولا اس کا بس چلتا تو عمران کی بوتلیاں اڑا دیتا!
 ”اب! میں تمہاری کسی حماقت میں حصہ نہ لوں گا!“ اس نے تھوڑی دیر بعد کہا ”جو دل
 چاہے کرو! میں جارہا ہوں! اب تم اپنے ہر فعل کے خود ذمہ دار ہو گے!“
 ”بہت بہت شکریہ! تم جاسکتے ہو..... ٹانا..... اور اگر اب بھی نہیں جاؤ گے تو..... بانا.....
 ہپ!“

۱۶

عمران دھن کا پکا تھا..... فیاض کے اکھ منع کرنے کے باوجود بھی وہ چوروں کی طرح جمیل
 کی کوٹھی میں داخل ہوا تھا! فیاض وہیں سے واپس ہو گیا تھا! لیکن اسے رات بھر نیند نہیں آئی
 تھی!..... عمران کی بکواس سے اس کے صحیح خیالات کا اندازہ کرنا انتہائی مشکل تھا..... اور یہی چیز
 فیاض کے لئے الجھن کا باعث تھی!..... وہ ساری رات یہی سوچتا رہ گیا کہ معلوم نہیں عمران نے
 وہاں کیا حرکت کی ہو!..... ضروری نہیں کہ وہ ہر معاملے میں کامیاب ہی ہوتا رہے! ہو سکتا ہے
 کہ وہ پکڑا گیا ہو!..... پھر اس کی کیا پوزیشن ہوگی!

صبح ہوتے ہی سب سے پہلے اس نے سجاد کو فون کیا!.... ظاہر کی مقصد یونہی رسمی طور پر خیریت دریافت کرنا تھا اسے توقع تھی کہ اگر کوئی غیر معمولی واقعہ پیش آیا ہو گا تو سجاد خود ہی بتائے گا!.... لیکن سجاد نے کسی نئے واقعے کی اطلاع نہیں دی! فیاض کو پھر بھی اطمینان نہیں ہوا!.... اس نے سجاد سے کہا کہ وہ بعض مسائل پر گفتگو کرنے کے لئے وہاں آئے گا اور پھر ناشتہ کر کے جمیل کی کوٹھی کی طرف روانہ ہو گیا!.... اسے ڈرائنگ روم میں کافی دیر تک بیٹھنا پڑا۔ لیکن فیاض سوچنے لگا کہ اسے کن مسائل پر گفتگو کرنی ہے!.... بہر حال سجاد ڈرائنگ روم میں موجود نہیں تھا۔ اس لئے اسے سوچنے کا موقع مل گیا!.... لیکن وہ کچھ بھی نہ سوچ سکا! اس کی دانست میں ابھی تک کوئی نئی بات ہوئی ہی نہیں تھی!.... عمران کی پچھلی رات کی باتوں کو وہ مجذوب کی بڑ سمجھتا تھا اور اسی بناء پر اس نے سلیم کے متعلق معلومات حاصل کرنے کی بھی ضرورت نہیں محسوس کی تھی! عمران کا خیال آتے ہی اسے غصہ آ گیا!.... اور ساتھ ہی عمران نے ڈرائنگ روم میں داخل ہو کر ”السلام علیکم یا اھل القصور“ کا نعرہ لگایا!

فیاض کی پشت دروازے کی طرف تھی۔ وہ بے ساختہ اچھل پڑا۔

”یہ کیا بے ہودگی ہے!....!“ فیاض جھلا گیا!

”پرواہ نہ کرو! میں اس وقت شریلاک ہو مڑ ہو رہا ہوں! پیارے ڈاکٹر وانسن.... نیلے پرندوں کے والد بزرگوار کا سراغ مجھے مل گیا ہے.... اور میں بہت جلد.... السلام علیکم....“

”وعلیکم السلام“ سجاد نے سلام کا جواب دیا، جو دروازے میں کھڑا عمران کو گھور رہا تھا....

”آئیے.... آئیے!....“ عمران نے احمقوں کی طرح بوکھلا کر کہا!

سجاد آگے بڑھ کر ایک صوفے پر بیٹھ گیا! اس کے چہرے پر پریشانی کے آثار تھے!....

”کیوں کیا بات ہے!“ فیاض نے کہا ”تم کچھ پریشان سے نظر آرہے ہو!“

”میں.... ہاں.... میں پریشان ہوں سعیدہ بھی اسی مرض میں مبتلا ہو گئی ہے!....“

”کیا؟“ فیاض اچھل کر کھڑا ہو گیا!

”ہاں!.... مگر.... اس کے صرف چہرے پر دھبے ہیں.... بقیہ جسم پر نہیں!“

”سیاہ دھبے!“ فیاض نے بے ساختہ پوچھا!

”فیاض صاحب!“ سجاد نے ناخوشگوار لہجے میں کہا! ”میرا خیال ہے کہ یہ مذاق کا موقع نہیں ہے!“

”اوہ.... معاف کرنا.... مگر.... کیا کوئی نیلا.... پرندہ!....“

”پتہ نہیں! وہ سو رہی تھی!....! اچانک کسی تکلیف کے احساس سے جاگ پڑی.... اور جاگنے

پر محسوس ہوا جیسے کوئی چیز.... داہنے بازو میں چبھ گئی ہو!

”پرندہ لٹکا ہوا تھا!“ عمران جلدی سے بولا!

”جی نہیں وہاں کچھ بھی نہیں تھا!“ سجاد نے جھلائے ہوئے لہجے میں کہا ”اچانک اس کی نظر ڈریسنگ ٹیبل کے آئینے پر پڑی اور بے تحاشہ چیخیں مارتی ہوئی کمرے سے نکل بھاگی!“

”اوہ....!“ عمران اپنے ہونٹوں کو دائرے کی شکل دے کر رہ گیا!

فیاض عمران کو گھورنے لگا اور عمران آہستہ سے بڑبڑایا ”ایسی جگہ ماروں گا جہاں پانی بھی نہ مل سکے!“ اس پر سجاد بھی عمران کو گھورنے لگا!

”مگر....“ عمران نے دونوں کو باری باری سے دیکھتے ہوئے کہا ”جمیل صاحب کو داغ دار بنانے کا مقصد تو سمجھ میں آتا ہے۔ مگر سعیدہ صاحبہ کا معاملہ!.... یہ میری سمجھ سے باہر ہے.... آخر شوکت کو ان سے کیا پر خاش ہو سکتی ہے!“

”شوکت!“ سجاد چونک پڑا۔

”جی ہاں! اس کی لیبارٹری میں ایسے جراثیم موجود ہیں جن کا تذکرہ ڈاکٹروں کی رپورٹ میں

ملا ہے!“

”آپ اسے ثابت کر سکیں گے!“ سجاد نے پوچھا!

”چنگی بجاتے اس کے ہاتھوں میں ہتھ کڑیاں ڈلوادوں گا! بس دیکھتے رہ جائے گا!“

”آخر کیا ثبوت ہے تمہارے پاس!“ فیاض نے پوچھا!

”آہا! اسے مجھ پر چھوڑ دو! جو کچھ میں کہوں کرتے جاؤ.... اس کے خلاف ہوا تو پھر میں کچھ

نہیں کر سکوں گا! بہر حال آج اس ڈرامے کا ڈرامپ سین ہو جائے گا!“

”نہیں پہلے مجھے بتاؤ!“ فیاض نے کہا!

”کیا بتاؤں!“ یک بیک عمران جھلا گیا! ”تم کیا نہیں جانتے! بچوں کی سی باتیں کر رہے

ہو!.... کیا سلیم پر گولی نہیں چلائی گئی تھی.... کیا ریوالور کے دستے پر شوکت کی انگلیوں کے

نشانات نہیں ملے! کیا میں نے اس کی لیبارٹری میں نیلے رنگ کے پرندے نہیں دیکھے جنہیں وہ

آتش دان میں جھونک رہا تھا....!“

”ریوالور.... سلیم.... مردہ پرندے.... یہ آپ کیا کہہ رہے ہیں۔ میں کچھ نہیں سمجھا!“

سجاد متحیرانہ انداز میں بولا!

”بس سجاد صاحب! اس سے زیادہ ابھی نہیں! جو کچھ میں کہوں کرتے جائے!.... مجرم کے

تھکنڑیاں لگ جائیں گی!“

”بتائیے.... جو کچھ آپ کہیں گے کروں گا!“

”گڈ.... تو آپ ابھی اور اسی وقت اپنے بھائیوں اور جمیل صاحب کے ماموؤں سمیت

جاوید مرزا کے یہاں جائیے! کیپٹن فیاض بھی آپ کے ہمراہ ہوں گے!.... وہاں جائیے اور

جاوید مرزا سے پوچھئے کہ اب اس کا کیا ارادہ ہے جمیل سے اپنی لڑکی کی شادی کرے گا یا نہیں۔۔

ظاہر ہے کہ وہ انکار کرے گا۔۔! پھر اس وقت ضرورت اس بات کی ہوگی کہ کیپٹن فیاض اس پر

اپنی اصلیت ظاہر کر کے کہیں کہ انہیں اس سلسلے میں اس کے بھتیجیوں میں سے کسی ایک پر شبہ

ہے اور فیاض تم اسے کہنا کہ وہ اپنے سارے بھتیجیوں کو بلائے.... تم ان سے کچھ سوالات کرنا

چاہتے ہو!“

”پھر اس کے بعد“ فیاض نے پوچھا!

”میں ٹھیک اسی وقت وہاں پہنچ کر نیٹ لوں گا!“

”کیا نیٹ لو گے!“

”تمہارے سر پر ہاتھ رکھ کر روؤں گا!“ عمران نے سنجیدگی سے کہا!

فیاض اور سجاد اسے گھورتے رہے.... اچانک سجاد نے پوچھا۔ ”ابھی آپ نے کسی ریوالور کا

حوالہ دیا تھا۔ جس پر شوکت کی انگلیوں کے نشانات تھے!“

”جی ہاں.... بقیہ باتیں وہیں ہوں گی! اچھا نا نا....“ عمران ہاتھ ہلاتا ہوا ڈرائیونگ روم سے

نکل گیا.... اور فیاض اسے پکارتا ہی رہ گیا!

”میں نہیں سمجھ سکتا کہ یہ حضرت کیا فرمانے والے ہیں!“ سجاد بولا!

”کچھ نہ کچھ تو کرے گا ہی! اچھا اب اٹھو! ہمیں وہی کرنا چاہئے جو کچھ اس نے کہا ہے!“

۱۷

بات بڑھ گئی!.... نواب جاوید مرزا کا پارہ چڑھ گیا تھا!

اس نے فیاض سے کہا.... ”جی ہاں فرمائیے! میرے سب بچے یہیں موجود ہیں! یہ شوکت

ہے! یہ عرفان ہے، یہ صہرہ ہے.... بتائیے آپ کو ان میں سے کس پر شبہ ہے اور شبہ کی وجہ

بھی آپ کو بتانی پڑے گی!.... سمجھے آپ!“

فیاض بغلیں جھانکنے لگا! وہ بڑی بے چینی سے عمران کا منتظر تھا! اس وقت اسٹڈی میں جاوید

مرزا کے خاندان والوں کے علاوہ جمیل کے خاندان کے سارے مرد موجود تھے! بات جمیل اور

پروین کی شادی سے شروع ہوئی تھی! جاوید مرزا نے ایک مہر و ص سے اپنی لڑکی کا رشتہ کرنے سے صاف انکار کر دیا!.... اس پر سجاد نے کافی لے دے کی، پھر فیاض نے اس کے ہتھیوں میں سے کسی کو جیل کے مرض کا ذمہ دار ٹھہرایا....

لیکن جب جاوید مرزا نے وضاحت چاہی تو فیاض کے ہاتھ پیر پھول گئے! اسے توقع تھی کہ عمران وقت پر پہنچ جائے گا!.... لیکن.... عمران....؟.... فیاض دل ہی دل میں اسے ایک ہزار الفاظ فی منٹ کی رفتار سے گالیاں دے رہا تھا!

”ہاں آپ بولتے کیوں نہیں! خاموش کیوں ہو گئے!“ جاوید مرزا نے اسے للکارا۔
 ”اماں چلو.... یاد.... شرماتے کیوں ہو!“ اسٹڈی کے باہر سے عمران کی آواز آئی اور فیاض کی بانچھیں کھل گئیں۔

سب سے پہلے سلیم داخل ہوا۔ اس کے پیچھے عمران تھا.... اور شاید وہ اسے دھکیلتا ہوا لا رہا تھا! ”سطوت جاہ!“ جاوید مرزا جھلائی ہوئی آواز میں بولا ”یہ کیا مذاق ہے.... آپ بغیر اجازت یہاں کیسے چلے آئے!“

”میں تو یہ پوچھنے کے لئے حاضر ہوا ہوں کہ آخر ان حضرت کی رپورٹ کیوں نہیں درج کرائی!“ عمران نے سلیم کی طرف اشارہ کر کے کہا۔ ”آج سے چار دن قبل....!“
 ”آپ تشریف لے جائیے.... جائیے!“ نواب جاوید مرزا غرلایا!

”آپ کو بتانا پڑے گا جناب!“ دفعتاً عمران کے چہرے سے حماقت مابی کے سارے آثار غائب ہو گئے۔

”یہ مجھے زبردستی لائے ہیں!“ سلیم خوفزدہ آواز میں بولا!
 ”سطوت جاہ! میں بہت بُری طرح پیش آؤں گا!“ جاوید مرزا کھڑا ہو گیا! اسی کے ساتھ ہی شوکت بھی اٹھا!

”بیٹھو!“ عمران کی آواز نے اسٹڈی میں جھنکار سی پیدا کر دی! فیاض نے اس کے اس لہجے میں اجنبیت ہی محسوس کی!.... وہ اس عمران کی آواز تو نہیں تھی، جسے وہ عرصہ سے جانتا تھا۔
 ”میرا تعلق ہوم ڈیپارٹمنٹ سے ہے!“ عمران نے کہا ”آپ لوگ ابھی تک غلط فہمی میں مبتلا تھے! مجھے ان جراثیم کی تلاش ہے، جو آدمی کے خون میں ملتے ہی اسے بارہ گھنٹے کے اندر ہی اندر مہر و ص بنا دیتے ہیں! شوکت! کیا تمہاری لیبارٹری میں ایسے جراثیم نہیں ہیں!“

”ہرگز نہیں ہیں!“ شوکت غرلایا!
 ”کیا تم بدھ کی رات کو اپنی لیبارٹری میں چند مردہ پرندے نہیں جلا رہے تھے.... نیلے پرندے؟“

”ہاں! میں نے جلائے تھے پھر؟“

عمران سلیم کی طرف مڑا ”تم پر کس نے فائر کیا تھا!“

”میں نہیں جانتا!“ سلیم نے خشک ہونٹوں پر زبان پھیر کر کہا۔

”تم جانتے ہو! تمہیں بتانا پڑے گا!“

”میں نہیں جانتا جناب....! مجھ پر کسی نے اندھیرے میں فائر کیا تھا! ایک گولی بازو پر لگی

تھی.... اور میں بدحواسی میں درخت پر چڑھ گیا تھا!“

”یہ ریوالور کس کا ہے! عمران نے جیب سے ایک ریوالور نکال کر سب کو دکھاتے ہوئے کہا!“

شوکت اور جاوید مرزا کے چہروں پر ہوائیاں اڑنے لگیں!

”میں جانتا ہوں کہ ریوالور شوکت کا ہے اور شوکت کے پاس اس کا لائسنس بھی ہے!....

میں یہ بھی جانتا ہوں کہ سلیم پر اسی ریوالور سے گولی چلائی گئی تھی اور جس نے بھی فائر کیا تھا اس

کی انگلیوں کے نشانات اس کے دستے پر موجود تھے۔ اور وہ نشانات شوکت کی انگلیوں کے تھے!“

”ہوگا! ہوگا.... مجھے شوکت صاحب سے کوئی شکایت نہیں ہے!“ سلیم جلدی سے بول پڑا۔

”اصیلت کیا ہے سلیم!“ عمران نے نرمی سے پوچھا!

”انہوں نے کسی دوسرے آدمی کے دھوکے میں مجھ پر فائر کیا تھا!“

”کس کے دھوکے میں!“

”یہ وہی بتا سکیں گے! میں نہیں جانتا!“

”ہوں! فیاض! ہتھ کڑیاں لائے ہو!“ عمران نے کہا۔

”نہیں! نہیں.... یہ کبھی نہیں ہو سکتا....!“ جاوید مرزا کھڑا ہو کر ہڈیانی انداز میں چیخا!

”فیاض ہتھ کڑیاں....!“

فیاض نے جیب سے ہتھ کڑیوں کا جوڑا نکال لیا۔

”یہ ہتھ کڑیاں سجاد کے ہاتھوں میں ڈال دو!“

”کیا....!“ سجاد حلق کے بل چیخ کر کھڑا ہو گیا!

”فیاض....! سجاد کے ہتھ کڑیاں لگا دو!“

”کیا! کو اس ہے!“ فیاض جھنجھلا گیا!

”خبردار سجاد! اپنی جگہ سے جنبش نہ کرنا!“ عمران نے ریوالور کا رخ سجاد کی طرف کر دیا!

”عمران میں بہت بری طرح پیش آؤں گا!“ فیاض کا چہرہ غصہ سے سرخ ہو گیا!

”فیاض میں تمہیں حکم دیتا ہوں.... میرا تعلق براہ راست ہوم ڈیپارٹمنٹ سے ہے اور

ڈائریکٹر جنرل کے علاوہ سی بی آئی کا ہر آفیسر میرے ماتحت ہے.... چلو جلدی کرو!“
 عمران نے اپنا سرکاری شناختی کارڈ جیب سے نکال کر فیاض کے سامنے ڈال دیا!
 فیاض کے چہرے پر سچ بچ ہوئیاں اڑنے لگیں! اس کے ہاتھ کانپ رہے تھے۔ شناختی کارڈ
 میز پر رکھ کر وہ سجاد کی طرف بڑھا اور ہتھ کڑیاں اس کے ہاتھوں میں ڈال دیں!
 ”دیکھا آپ نے؟“ سلیم نے شوکت کی طرف دیکھ کر پاگلوں کی طرح قہقہہ لگایا ”خدا ہے
 انصاف نہیں ہے!“ شوکت کے ہونٹوں پر خفیف سی مسکراہٹ پھیل گئی!

”تم ادھر دیکھو سلیم!“ عمران نے اسے مخاطب کیا! ”تم نے کس کے ڈر سے جیل میں پناہ لی تھی!“
 ”جس کے ہاتھوں میں ہتھ کڑیاں ہیں! یہ یقیناً مجھے مار ڈالتا.... ہم جانتے تھے کہ وہ جراثیم
 ہماری لیبارٹری سے اسی نے چرائے ہیں! لیکن ہمارے پاس کوئی ثبوت نہیں تھا.... اکثر لوگ
 ہماری لیبارٹری میں آتے رہے ہیں! ایک دن یہ بھی آیا تھا.... جراثیم پر بات چیت کئی تھی....
 میں نے خوردبین سے کئی جراثیم بھی دکھائے ان میں وہ جراثیم بھی تھے جو سائنسدی شوکت
 صاحب کی دریافت ہیں! پھر ایک ہفتے کے بعد ہی جراثیم کا ہر تباہی پر اسرار طور پر لیبارٹری سے
 غائب ہو گیا! اس سے تین ہی دن قبل کالج کے سائنس کے طلبہ ہماری لیبارٹری دیکھنے آئے
 تھے!.... ہمارا خیال انہیں کی طرف گیا.... لیکن جب غائب ہونے کے چوتھے ہی دن جیل
 صاحب اور نیلے پرندے کی کہانی مشہور ہوئی تو میں نے شوکت صاحب کو بتایا کہ ایک دن سجاد
 بھی لیبارٹری میں آیا تھا! پھر اسی شام کو ہماری لیبارٹری میں تین مردہ پرندے پائے گئے! وہ بالکل
 اسی قسم کے تھے جس قسم کے پرندے کا تذکرہ اخبارات میں کیا گیا تھا! ہم نے انہیں آگ میں جلا
 کر راکھ کر دیا اور پھر یہ بات واضح ہو گئی کہ سجاد یہ جرم شوکت صاحب کے سر تھوپنا چاہتا ہے!
 دوسری شام کسی نامعلوم آدمی نے مجھ پر گولی چلائی! میں بال بال بچا! شوکت صاحب نے مجھے
 مشورہ دیا کہ میں کسی محفوظ مقام پر چلا جاؤں تاکہ وہ اطمینان سے سجاد کے خلاف ثبوت فراہم
 کر رکھیں۔ میرا دعویٰ ہے کہ مجھ پر سجاد ہی نے حملہ کیا تھا! محض اس لئے کہ میں کسی سے یہ کہنے
 کے لئے زندہ نہ رہوں کہ سجاد بھی کبھی لیبارٹری میں آیا تھا اور وہ جراثیم دکھائے گئے تھے!“

”بکو اس ہے!“ سجاد چیخا! ”میں کبھی لیبارٹری میں نہیں گیا تھا!“

”تم خاموش رہو! فیاض اسے خاموش رکھو!“ عمران نے کہا پھر سلیم سے بولا ”بیان جاری
 رہے۔“ سلیم چند لمحے خاموش رہ کر بولا ”شوکت صاحب نے محض میری زندگی کی حفاظت کے
 خیال سے مجھ پر چوری کا الزام لگا کر گرفتار کر دیا!.... لیکن سجاد نے میرا وہاں بھی پہچانہ
 چھوڑا.... ایک انگریز لڑکی وہاں پہنچی، جو غالباً سجاد ہی کی بھیجی ہوئی تھی اور مجھے خواہ مخواہ غصہ

دلانے لگی تاکہ میں جھلا کر اپنے جیل آنے کا راز اگل دوں!“

”خیر.... خیر.... آگے کہو!“ عمران بڑبڑا دہ سمجھ گیا کہ اس کا اشارہ روشنی کی طرف ہے! ”پھر پتہ نہیں کیوں اور کس طرح میری ضمانت ہوئی!.... ظاہر ہے کہ اس انہونی بات نے مجھے بدحواس کر دیا اور میں نے اسی طرف کا رخ کیا! لیکن کوئی میرا تعاقب کر رہا تھا!.... کوٹھی کے پاس پہنچ کر اس نے ایک فائر بھی کیا! لیکن میں پھر بچ گیا۔ یہاں پائیں باغ میں اندھیرا تھا.... میں لیبارٹری کے قریب پہنچا.... شوکت صاحب سمجھے شائد میں وہی آدمی ہوں جو آئے دن لیبارٹری میں مردہ پرندے ڈال جایا کرتا تھا!.... انہوں نے اسی کے دھوکے میں مجھ پر فائر کر دیا!....“

”کیوں؟“ عمران نے شوکت کی طرف دیکھا!

”ہاں یہ بالکل درست ہے!.... سجاد یہ چاہتا تھا کہ کسی طرح ان پرندوں پر بیچا صاحب کی بھی نظر پڑ جائے اور وہ مجھے ہی مجرم سمجھنے لگیں! ویسے انہیں تھوڑا بہت شبہ تو پہلے بھی تھا!“ عمران نے جاوید مرزا کی طرف دیکھا! لیکن جاوید مرزا خاموش رہا!

”کیا بکواس ہو رہی ہے.... یہ سب پاگل ہو گئے ہیں!“ سجاد حلق پھاڑ کر چیخا! ”ارے بد بختو۔ اندھو! میرے ساتھ چل کر میری لڑکی سعیدہ کی حالت دیکھو! وہ بھی اسی مرض میں مبتلا ہو گئی ہے! کیا میں اپنی بیٹی پر بھی اس قسم کے جراثیم.... یا خدا!.... یہ سب پاگل ہیں۔“ دھننا شوکت ہنس پڑا!....

”خوب!“ اس نے کہا ”تمہیں بیٹی یا بیٹے سے کیا سروکار تمہیں تو دولت چاہئے۔ دونوں مردھوں کی شادی کر دو! وہ دونوں ایک دوسرے کو پسند کریں گے! دوسری حرکت تم نے محض اپنی گردن بچانے کے لئے کی ہے!“

”نہیں سجاد! تم کچھ خیال نہ کرنا!“ عمران مسکرا کر بولا ”دوسری حرکت میری تھی!“ سجاد اسے گھورنے لگا.... اور شوکت کی آنکھیں بھی حیرت سے پھیل گئی تھیں! فیاض اس طرح خاموش بیٹھا تھا جیسے اسے سانپ سونگھ گیا ہو!

”دوسری حرکت میری تھی.... اور تمہاری لڑکی کسی مرض میں مبتلا نہیں ہوئی! ان دانگوں کو خالص اسپرٹ سے دھو ڈالنا چہرہ صاف ہو جائے گا!....“

”خیر.... خیر....! مجھ پر جھوٹا الزام لگایا جا رہا ہے اور میں عدالت میں دیکھوں گا!“

”ضرور دیکھنا سجاد! واقعی تمہارے خلاف ثبوت بہم پہنچانا بڑا مشکل کام ہوگا! لیکن یہ بتاؤ.... کہ پچھل رات اپنی لڑکی کا چہرہ دیکھ کر تم بے تحاشہ ایندھن کے گودام کی طرف کیوں بھاگے

تھے..... بتاؤ..... بولو..... جواب دو!”

دفعۃً سجاد کے چہرے پر زردی پھیل گئی! پیشانی پر پسینے کی بوندیں پھوٹ آئیں۔ آنکھیں آہستہ آہستہ بند ہونے لگیں اور پھر دفعۃً اس کی گردن ایک طرف ہلک گئی وہ بے ہوش ہو گیا تھا!

۱۸

اسی شام کو عمران روشی اور فیاض رائل ہوٹل میں چائے پی رہے تھے! فیاض کا بیہوش ہونا تھا اور عمران کہہ رہا تھا! ”مجھے اسی وقت یقین آ گیا تھا کہ سلیم شوکت سے خائف نہیں ہے جب اس نے ہیل سے نکلنے کے بعد جاوید مرزا کی کوٹھی کا رخ کیا تھا!“

”مگر ایندھن کے گودام سے کیا برآمد ہوا ہے!“ روشی نے کہا ”تم نے وہ بات اس مہربانی چھوڑ دی تھی.....“

”وہاں سے ایک مرتبان برآمد ہوا ہے، جس میں جراثیم ہیں!..... اور نیلے رنگ کے پرندوں کا ایک ڈھیر بڑے تین پرندے..... گوند کی ایک بوتل! اور انجکشن کی تین سوئییں.....! کیا سمجھیں!..... وہ حقیقتاً پرندہ نہیں تھا جسے جمیل نے اپنی گردن سے کھینچ کر لٹائی کے باہر پھینکا تھا!..... بلکہ بڑا پرندہ جس پر گوندھ سے نیلے رنگ کے پر چپکائے گئے تھے! اس نے پیٹ میں وہ سیال مادہ بھرا گیا تھا جس میں جراثیم تھے! پرندے کی چونچ کی جگہ انجکشن لگانے والی سوزلی سوئی فٹ کی گئی تھی!..... پہلے جمیل پر باہر سے کھڑکی کے ذریعے ایک پرندہ ہی پھینکا گیا تھا! جو اس کے شانے سے ٹکرا کر اڑ گیا تھا۔ پھر وہ نقلی پرندہ پھینکا گیا! جس میں لگی ہوئی سوئی اس کی گردن میں پیوست ہو گئی۔ ظاہر ہے کہ وہ بدحواس ہو گیا ہوگا، جیسے ہی اس نے اسے پتلا ہو گا دباؤ پڑنے سے سیال مادہ سوئی کے راستے اس کی گردن میں داخل ہو گیا ہوگا!..... پھر اس نے بوکھلاہٹ میں اسے کھینچ کر کھڑکی کے باہر پھینک دیا! پہلے نیلے رنگ کا ایک پرندہ اس نے شانے سے ٹکرا کر اڑ چکا تھا۔ اس لئے اس نے اسے بھی پرندہ ہی سمجھا!..... اور کچیلٹی رات..... واہ..... وہ بھی عجیب اتفاق تھا میں جمیل کی کوٹھی میں گھسا! سعیدہ کو کلورو فارم سے زہر دیا۔ ہوش کر کے اس کے چہرے پر اپنی ایک ایجاد آزمائی جسے میک اپ کے سلسلے میں ”زیادہ ترقی دینے کا خیال رکھتا ہوں! پھر کلورو فارم کا اثر زائل ہونے کا منتظر رہا! یہ سب میں نے اس لئے کیا تھا کہ گھروالوں پر اس کا رد عمل دیکھ سکوں! خاص طور سے سجاد کی طرف خیال بھی نہیں تھا! جیسے ہی میں نے محسوس کیا کہ اب کلورو فارم کا اثر زائل ہو رہا ہے۔ میں نے اس کے بازو میں

سوئی چھوئی اور مسہری کے نیچے کھس گیا! پھر ہنگامہ برپا ہو گیا! سجاد ہی سب سے زیادہ بدحواس نظر آ رہا تھا۔ ظاہر ہے کہ اسے بھی کوئی اہمیت نہیں دی جاسکتی تھی کیونکہ سعیدہ اس کی بیٹی ہی ٹھہری!... لیکن جب میں نے اسے گھر والوں کو وہیں چھوڑ کر ایک طرف بھاگتے دیکھا تو... تم خود سوچو فیاض! بھلا اس وقت ایندھن کے گودام میں جانے کی کیا تک تھی! بہر حال سجاد ہی نے بے خبری میں میرے لئے اپنے خلاف ثبوت بہم پہنچائے! دراصل اس کی شہادت ہی آگئی تھی! ورنہ ان چیزوں کو رکھ چھوڑنے کی کیا ضرورت تھی!“

”اچھا بیٹا! وہ تو سب ٹھیک ہے!“ فیاض نے ایک طویل انگڑائی لے کر کہا ”وہ تمہارا شائقِ کارڈ“
 ”یہ حقیقت ہے کہ میں تمہارا آفیسر ہوں! میرا تعلق براہِ راست ہوم ڈیپارٹمنٹ سے ہے! اور ہوم سیکرٹری سر سلطان نے میرا تقرر کیا ہے... لیکن خبردار... خبردار... اس کا علم ڈیڈی کو نہ ہونے پائے ورنہ تمہاری مٹی پلید کر دوں گا تجھے...!“

فیاض کا چہرہ لٹک گیا! اس کے لئے یہ نئی دریافت بڑی تکلیف دہ تھی!
 ”تم نے مجھے بھی آج تک اس سے بے خبر رکھا!“ روشی نے جھلائے ہوئے لہجے میں کہا۔
 ”ارے کس کی باتوں میں آئی ہو روشی ڈیر!“ عمران برا سا منہ بنا کر بولا ”یہ عمران بول رہا ہے... عمران جس نے سچ بولنا سیکھا ہی نہیں!... میں تو فیاض کو گھس رہا تھا!“
 فیاض کے چہرے پر اب بھی بے یقینی پڑھی جاسکتی تھی!

تمام شد